

**د محمد گل خان مومند اند  
و ژوند ته يوه لنډه کتنه**

**ليکوال**

**محمد اسمعيل يون**

Download from: [aghalibrary.com](http://aghalibrary.com)

## ددې اثر پر دويم چاپ خو خبرې


وزير محمد گل خان مومند د افغانستان د معاصر تاريخ يوه ډېره نوميالی او معتبره ملي څېره ده، که ددې هېواد د ټينګښت او ملي هويت د ځلا لپاره په اساسي مانا چا کار کړی، نو يو په کې محمد گل خان مومند دی. محمد گل خان مومند د ملي اساساتو يو داسې معمار و، چې تر لسيزو وروسته خطر ونه او ګواښونه يې ارزولی شول، په همدې وجه يې د هغو د مخنيوي لپاره پاڅه بنسټونه جوړول. محمد گل خان مومند د يوه افغان ملتپال، ملت رغاند او انديال شخص په توګه، ددې وطن د خدمت لپاره، څه چې له لاسه کېدل ونه سيمول او د ژوند تر پايه پورې خپلې ملي او اسلامي لارې او ګروهې ته ژمن پاتې شو، خو څومره خدمتونه چې وزير محمد گل خان مومند افغاني ټولني او پښتو ژبې او ادب ته کړي، زموږ ټولني او په ټولني کې د فکر، نظر او قلم خاوندانو د هغو يو پر سلمه برخه هم دوزير صيب حق نه دی ادا کړی، هغه څه چې د وزير صيب له شان او شخصيت سره مناسب وو، هغه شان وزير صيب چا نه دی ځلولی او نه يې څېړلی دی، خو لويې ستې او درانه شخصيتونه داسې وي

[www.samsoor.com](http://www.samsoor.com)

لکه سره زر، څوک يې ستايي او که نه، خو هغه خپل جوهر لري. لوی شخصیتونه هم همداسې دي، د وخت په تېرېدو سره يې ارزښت او اهميت زیاتېږي، خو دې سره سره ستر شخصیتونه پراوسني او راتلونکي پښت دا اخلاقي حق لري، چې د هغوی یا د تاند وساتي. پښتانه که څه هم په توره تېره دي، خو په قلم کې يې برخه ډېره ځلنده نه ده، نو ځکه خو يې د خپل دومره لوی خدمتگار په باب هم، داسې څه نه دي ليکلي چې د هغه له شان سره مناسب وي، د هغه شخصیت دې وځلوي او زموږ سترگې دې پرې خوږې شي. زه چې د تحصیل په بهير کې وم، نو له يونيم ليکوال، ځينو قومي مشرانو او مخورو څخه مې د وزير صيب په باب ځينې خبرې اورېدلې وې، هغه وخت وزير صيب زما په ذهن کې د يوه ايډيال شخص په توگه راتوکېدلی و، نو کله چې مې پر ۱۳۷۰ل کال د پوهنځي وروستی (اتم سمستر) پیل شو او د پايلیک (مونوگراف) ليکنې په فکر کې شوم، نو ما د وزير صيب د شخصیت شننه او ارزونه د خپل مونوگراف موضوع وټاکله. کله چې مې پر څېړنه پیل وکړ، نو ډېر کم ليکلي څه مې ترلاسه کړل، نو ډېر زيات خواشینی شوم او فکر مې وکړ، چې دومره لوی شخصیت او زموږ دا ويده

[www.samsoor.com](http://www.samsoor.com)

حالت. د مونوگراف ليکنې په څو مياشتني بهير کې مې ذهن له وزير صيب سره دومره روحي رابطه ټينگه کړه، چې يوه شپه مې خوب وليده، په خوب کې مې وزير صيب په داسې يوه حالت کې وليده چې د اوږو يوې بوجې ترڅنگ ولاړ دی، سپينه او پاکه سوتره ږيره، د اوږو بوجې کې لاس کوي،



موتې له اوږو ډکوي او ماته يې راکوي. وزير صيب پر دې ډېر خوشاله دی چې ما د پښتو د خدمت نيت کړی، هغه ما دې کار ته هڅوي، کله چې له خوبه راپاڅېدم، نو د خوب پر مانا او تعبير پوه نه شوم او نه مې تراوسه چاته د خوب دا کيسه

تېره کړې، خو اوس چې ددې کتابگوټي تر ليکلو اته لس (۱۸) کاله تېرېږي، دا خوب مې د يوه امانت په توگه دلته ياد کړ، زه اوس هم د هغه خوب پر تعبير نه پوهېږم، خو دومره پوهېږم چې له هغې ورځې بيا تر دې دمه زما کور له غنمو، مېوو او دانو ډک دی او د قحطۍ او قيمتۍ په دې دومره



اوږده بهير کې مې د اوږو او غنمو څه کمې نه دي احساس کړي.

دا کتابگوټی ما پر ۱۳۷۰ل کال د خپلې لیسانس دورې د مونوگراف په توگه لیکلی دی او پر ۱۳۷۳ل کال مې په پېښور کې چاپ کړی دی. دا اثر که څه هم یوه ډېره کوچنۍ لیکنه ده، خو هغه وخت هم زما هدف دا و چې وزیر صیب ته د نورو لیکوالو، کلتوري او علمي ټولنو پام راوړي او له اوسني چاپ مې هم هدف دادی، له نېکه مرغه همداسې وشول، تر هغه وروسته بیا په پېښور کې «خلیل ادبي جرگې» د وزیر صیب په اړه یو علمي سیمینار جوړ کړ او ددې سیمینار د لیکنو ټولگه یې هم چاپ کړه او ځینې نورې لویې وړې غونډې هم په افغانستان او هم په کوزه پښتونخوا کې وشوې، اوس خو په کابل کې هم د پښتو د همدې بابا په نوم یوه ادبي ټولنه او په مزار شریف کې هم یوه ادبي ټولنه شته او فعالیت کوي، یو شمېر متفرقه لیکنې هم د بابا د شخصیت د ځلوني په باب خپرې شوې دي او بابا ته پام را اوښتی دی. خو تر پښتنو ډېرې هغه ډلې ټپلې او اشخاص چې د هېواد د ملي هویت او یووالي مخالفین دي او د یو شمېر ښکاره بهرنیو هېوادونو او کړیو له خوا یې ملاتړ

[www.samsoor.com](http://www.samsoor.com)

کېږي، د وزیر بابا د شخصیت پر ضد یې په لسگونو لیکنې کړي او کوي یې. دې ډلو ټپلو ته د وزیر صیب شخصیت ځکه د زغم وړ نه دی، چې هغه د هېواد اساساتو ته داسې خدمت کړی، چې دا ډول عناصر اوس ان د خپلو بهرنیو ملاتړو په زور نه شي کولای، دا بنسټونه ړنگ کړي.

هر څومره چې دا ډول ډلې او افغان ضد اشخاص د وزیر صیب د شخصیت پر ضد لیکنې کوي، هغومره موږ ته پته لگي، چې زموږ دې اتل زموږ هېواد ته څومره خدمتونه کړي دي. دا هماغه سره زر دي، چې د وخت په تېرېدو یې ارزښت او اهمیت نور هم زیاتېږي. اوس نو زموږ لیکوالو ته په کار دي، چې د وزیر صیب ټول چاپي او ناچاپ اثار سره راټول او خوندي کړي، هم یې چاپ کړي او هم یې د انټرنټ څپو ته وسپاري، چې د مرگ د بلا له خطر څخه خوندي شي. ددې ترڅنګ زموږ لیکوالو او علمي ټولنو ته په کار دي، چې د وزیر صیب د اندوږوند پر بېلابېلو اړخونو څېړنه وکړي او د هغه له اندوږد څخه د اوسني او راتلونکي نسل د روزنې لپاره د روښانه مشالونو په توګه ګټه واخلي. زموږ یو زیات شمېر قومي مخورو، مشرانو، د فکر او قلم خاوندانو او سیاستوالو سره د وزیر صیب ګڼې خاطرې شته، ددې خاطر و او پخو خبرو خوندي کول په کار دي او له هغو څخه الهام اخیستل.

[www.samsoor.com](http://www.samsoor.com)

لکه څنگه چې دمخه مې یادونه وکړه، دا اثر چې تاسې یې  
گورئ، زما د لیسانس دورې پایلیک دی، پر ۱۳۷۰ل کال  
لیکل شوی او پر ۱۳۷۳ل کال چاپ شوی، دویم چاپ کې  
مې څه خاص تغیرات نه دي راوړي، یوازې یو نیم ځای کې  
چې املايي، انشایي او چاپي تېروتنې وې، همغه مې سمې  
کړي، نور مې لیکنه د خپل همغه وخت د ارزښت له مخې په  
خپل شکل پرې ایښې ده. له گران ورور ښاغلي حاجي خان  
محمد منگل څخه، چې له ما سره یې په گڼو فرهنگي چارو  
کې مرسته او همکاري کړې او دا اثر یې په خپل لگښت  
لومړی ځل چاپ کړی، مننه لازمي بولم او همدارنگه نورو  
هغو ټولو دوستانو ته چې د دې اثر په لومړي او دویم چاپ  
کې یې مرسته کړې، کور ودانی وایم.

د هېواد د ملي کلتور د ښېرازی په هیله

په درنښت

پوهندوی محمد اسمعیل یون

کابل - افغانستان

ارگ - د جمهوري ریاست ماڼۍ

د ۱۳۸۷ل کال د سلواغې ۱۸مه

[www.samsoor.com](http://www.samsoor.com)

# يادون

محمد گل خان مومند زموږ د هېواد د معاصر سياسي تاريخ او فرهنگ په اتلو خپرو کې يوه وتلې او ځلنده څېره ده. محمد گل خان مومند نه يوازې د هېواد د خپلواکۍ په گټلو کې خپل کارنده رول ترسره کړی، بلکې د تيارو او جهالت (سقاوي واکمنۍ) په له منځه وړلو کې يې هم د يادونې وړ رول ترسره کړی دی. وزير محمد گل خان مومند د هېواد د بهرنيو او کورنيو دښمنانو نيتونو ته په ډېره ځيرتيا متوجه و، نو ځکه خو يې د ځينو نورو بادرکو پښتنو مشرانو له ايډيالونو سره سم پښتانه په شمال کې د يرغلگرو پر وړاندې د يوه سپر په توگه ودرول او د تجزيه غوښتونکو هيلې يې له خاورو سره برابرې کړې.

وزير صيب نه يوازې د هېواد سياسي ژوند ته متوجه و، بلکې اقتصادي او فرهنگي مسايلو ته يې هم ځانگړې پاملرنه لرله. هغه پښتانه د بناري کېدنې او نوي اقتصادي سيستم له جوړښت سره اشنا کړل او هم يې د فرهنگ دروازې ورته خلاصې کړې او د يوه مخکښ فرهنگي جريان پر روزلو يې پيل وکړ، پښتنو ته يې دا حق حاصل کړ چې په خپل هېواد کې په

[www.samsoor.com](http://www.samsoor.com)

خپله ژبه لیک او لوست وکړي، خو د پښتنو د دومره لوی خدمتگار له دومره سترو ویاړنو او خدمتونو سره سره تراوسه پورې د هېواد په خپرونو کې د هغه په باب ډېر هغه څه چې لازم وو، چانه دي لیکلي، خو زموږ د ولس د ځینو مخورو او روښانفکرانو په زړونو او ذهنونو کې د هغه په باب ډېر څه شته چې تراوسه لا د کاغذ پر مخ نه دي راغلي. ما غوښتل چې د دغو مخورو یادونه، خاطرې او خبرې اترې له ذهنونو څخه د کاغذ پر مخ لوستونکو ته وړاندې کړم، خو په دې دوو کلونو کې د هېواد حالات داسې راغلل، چې د ژوند د چارو د ډېرو برخو توازن گډوډ شو، نو په دې وجه د هغو کسانو لیدنه کتنه راته گرانه شوه چې ددې کار لپاره ضرور وو. له دې کبله زما نیمگړې زیار نیمگړې پاتې شو. هیله لرم چې درانه لوستونکي او د محمد گل خان مومندیا با د پتمنې لارې لارویان او مینان به زموږ د عذر د اټکي له پامه ونه غورځوي.

په ډېر درنښت

په ټوله پښتنه مینه

اسمعیل یون

۲۰/۵/۱۳۷۳

پېښور

[www.samsoor.com](http://www.samsoor.com)

# لومړی څپرکی

## د محمد گل خان مومند ژوند لیک

«بناغلی محمد گل خان د محمد خورشید غونډ مشر زوی، د مومن خان لمسی، د عبدالکریم کړوسی په قوم حسین خپل مومند دی. د ۱۳۰۳ هجري قمري کال د روژې میاشتې پر ۱۳ ورځ د کابل د اندرابیو په کوڅه کې زېږېدلی دی. لومړنۍ زده کړه او دود علوم یې په خصوصي ډول له پوهانو څخه لوستي دي».

پر ۱۳۲۷ هـ ق کال د حربي ښوونځي په دویم ټولگي کې د زده کوونکي په توگه شامل او تر پنځه کلنې تعلیمي دورې نه وروسته بریالی فارغ شو او د اردلانو په غونډ کې د توپچي خانگي د قوماندان په حیث وټاکل شو. په دغه شاهي ټولگي کې یې له یوې خوا کنډک ته درس ورکاوه، له بلې خوا یې د حربي ښوونځي د سرښوونکي په توگه وظيفه اجرا کوله او د دغه بریالي خدمت په نتیجه کې د سپه سالار صالح- محمد

[www.samsoor.com](http://www.samsoor.com)

خان د ياور په حيث مقرر شو او د شاهي گارد د قوماندانۍ چارې هم وروسپارلې شوې.  
محمد گل مومند د ۱۲۹۸ کال د جوزا پر مياشت، د هغه هيئت غړی و چې د محمد ولي بدخشاني په مشرۍ (مولانا سيف الرحمن الکوزی، فيض محمد زکريا، محمد اسلم ميرشکار، بشير احمد خان، عبدالحميد خان، عزيز الرحمن فتحی، محمد اديب افندي، عبدالغني ترجمان، غلام جيلاني)، د افغانستان د خپلواکۍ د معرفي لپاره اروپا او امريکا ته ولاړ.

ده پر ۱۳۰۳ کال د پکتيا د عسکري قوماندان او اعلى حاکم، پر ۱۳۰۶ کال د مزار شريف د ملکي تفتيش د رئيس په حيث او بيا د ننگرهار د عسکري قوماندان په حيث پر کار شروع وکړه. په سقوي نا اراميو کې لومړی پر کور ناست و. څرنګه چې عمومي امنيت او د هېواد خپلواکي يې په خطر کې وليده، نو له خپل رسمي او ملي نفوذ څخه يې د وطن د نجات لپاره کار واخيست او پر مبارزه يې شروع وکړه. تر سقوي نا اراميو وروسته محمد گل مومند د لومړی کابينې په تشکيل کې داخله وزير او سربېره پر وزارت د ننگرهار د تنظيمه رئيس په حيث وټاکل شو او تر هغه وروسته د پروان

او کاپيسا ولايتونو د چارو د تنظيم لپاره مقرر شو او بيا پر ۱۳۰۹ کال د ولايتونو؛ د کندهار او فراه ولايتونو د تنظيمه رئيس په حيث مقرر شو او په زړه پورې خدمتونه يې ترسره کړل. پر ۱۳۱۲ کال د قطعن، مزار شريف، بدخشان او ميمني د تنظيمه رئيس په توگه وټاکل شو او د بنسو خدمتونو له کبله يې د لمر عالي نښان واخيست. پر ۱۳۱۹ کال د دولت د وزير په حيث مقرر شو. محمد گل خان مومند د ۱۳۳۴ ال - ۱۹۵۵ م کال د لويې جرگې چې د انگرېزد امپرياليزم په مقابل کې د پښتونستان د مسالې په باب د گډ تصميم نيولو په غرض جوړه شوې وه، د نايب سالار وظيفه اجرا کړله.

محمد گل خان مومند چې پښتانه يې د بابا او دادا په نوم يادوي پر ۱۳۴۳ ال کال د اسد مياشتې پر ۲۷ مه ورځ د سهار پر ۸ بجو د ۸۰ کالو په عمر د زړه درېدو په اثر، د کابل په بريکوټ کې وفات شو او په شهدای صالحين کې خاورو ته وسپارل شو<sup>(۱)</sup>» «د مرحوم محمد گل خان مومند د جنازې په مراسمو کې دهغه وخت د دولت ډېرو لوړو دولتي اشخاصو برخه اخيستې وه».



له محمد گل خان مومند خخه يو اولاد (يوه لور) پاتې چې د  
لال پورې په شېراحمد نومي واده ده. «دغه راز يو وراره يې  
محمد پتنگ نومېده، چې د محمد گل خان مومند تر وفات  
وروسته يې د ده د حينو اثارو خپرولو ته توجه كوله». (۲)  
مرحوم محمد گل خان مومند په دري ژبه كې هم د بڼه قلم  
خاوند و، پر تركي او روسي ژبو هم پوهېده». (۳)

# پر پښتني فرهنگ د محمد گل خان مومند د هلو ځلو اغېزه

لکه څنگه چې دمخه مو وويل، محمد گل خان مومند لکه د نورو پښتنو مشرانو په څېر نه يوازې د تورې خاوند و، بلکې د قلم او ادب د دنيا لويه شتمني هم ورپه برخه وه او په دې برخه کې هم ډېر زيات خدمتونه کړي دي. که له تفصيل نه ډډه وکړو، نو کېدی شي پر پښتني فرهنگ باندې د محمد گل خان مومند د هلو ځلو اغېزې او تاثيرات په لاندې ډول په گوته کړو:

الف- په ژورناليسټيکه او خپرنۍ برخه کې:  
لوی افغان مفکر سيد جمال الدين افغان وايي: «اخبار د يوه ولس ژبه ده» په اوسنۍ پرمختللي نړۍ کې د ژبې او ادبياتو د پرمختگ ډېر غټ او دروند بار د ژورناليزم پر اوږو او متو پروت دی. محمد گل خان مومند په ډېرې ځيرتيا سره همدغه آر (اصل) ته متوجه و او د لومړي ځل لپاره يې پر ۱۳۱۱ل کال، په کندهار کې د (طلوع افغان) اوونيزه په پښتو کړه، دا په افغانستان کې لومړنۍ اوونيزه ده، چې په پښتو ژبه خپرېږي، د دې اوونيزې مسوول چلوونکی لوی

استاد علامه پوهاند عبدالحي حبيبي و. تر هغه وروسته دا جريده په پښتو ژبه خپرېدلې، له طلوع افغان پرته (( پر ۱۳۱۱ ل کال يې د «پښتو» په نامه يوه مجله هم خپرولې، چې وروسته بيا د کابل له مجلې سره يوځای شوه، د کابل مجله هم لومړی په دري او پښتو خپرېدلې، خو کوم وخت چې د کابل ادبي انجمن په «پښتو ټولنه» بدل شو نو د کابل مجله هم ټوله پښتو شوه)). (۴)

ب- د ادبي ټولنو په جوړونه کې:

د محمد گل خان مومند بل لوی ادبي خدمت دا و، چې ادبي ټولنې يې جوړې کړې، ځکه د انفرادي او ډله ييز خدمت او خوځون ترمنځ ډېر توپير وي. محمد گل خان مومند کله چې د کندهار تنظيمه رئيس و نو هلته يې پر يو لړ سترو ادبي هڅونو او کارونو لاس پورې کړ.

(( د ۱۳۱۱ ل کال د قوس پر ۹ نېټه يې په کندهار کې پښتو ادبي انجمن)) تاسيس کړ. په پای کې دا انجمن کابل ته راغی او د کابل له «ادبي انجمن» سره يوځای شو او وروسته د کابل ادبي انجمن پر «پښتو ټولنه» بدل شو)). (۵)

## ج- د روزنې او پالنې په برخه کې:

استاد گل پاچا الفت د فکر پالونکي او روزونکي ته په خپله د يوه مفکر په سترگه گوري او د دواړو مقام يو شان گڼي، ځکه که د فکر پالونکي هڅې او کوبښونه نه وي، نو د يوه مفکر منځته راتگ تر ډېره حده له امکانه لرې برېښي. خومره نوښتگرو او لويو ليکوالو چې د محمد گل خان مومند د پالنې، روزنې او هڅونې تر سيوري لاندې خپلو ادبي هڅو ته دوام ورکړی، نن يې په پښتو ان په گاونډيو ژبو کې ساری نه شو ليدلای. وايي کله چې د محمد گل خان مومند په لارښوونه لوی استاد علامه پوهاند حبيبي د «طلوع افغان» اوونيزه پښتو او بيا يې لومړۍ گڼه د هغه د کار پر مېز کېښوده، نو محمد گل خان مومند له ډېرې خوښۍ او خوشالۍ استاد حبيبي د خپلې مهربانۍ پر وړانگو تود کړ؛ کابل ته يې وړاندیز وکړ، چې استاد حبيبي ته دې جايزه ورکړای شي، نو لوړو مقاماتو استاد ته (۳۰۰۰۰ افغانۍ) د جايزې په توگه ورکړې، چې د هغه وخت دېرش زره افغانۍ د اوس وخت له مليونونو افغانيو سره معادلې دي. دغه راز يې استاد حبيبي ته (دوه جريبه ځمکه) د کندهار په شاوخوا او يو څه نوره ځمکه د کندهار په احمدشاهي حدودو کې هم ورکړه. همدارنگه محمد گل خان -

مومند د پښتو ژبې او ادب د لا غورځېدنې لپاره په بېلابېلو وختونو کې بېلابېلې ادبي مسابقې او کانکورونه جوړول، د بېلگې په توګه به له دې ډول مسابقو څخه د یوې یادونه وکړم. استاد قیام الدین خادم وايي:

[«زما و ما - او - څوک» مسئله د محمد گل خان وزیر صاحب داخله له خوا په مسابقې کې کېښودل شوه، چې ددې کلمو تفریق د ګرامر په لحاظ هر څوک وکړي او د استعمال ځایونه یې وښيي، هغه به انعام وړي. په دې مسابقه کې ډېر پښتانه ادیبان شامل شول، مګر په اخره کې هغه څه چې ما لیکلي وو، قبول شول او یو او میګا ساعت او پارکر قلم د وزیر صاحب له خوا ماته په نمانځنه کې راکړل شول»] (۲)

سربېره پر دې محمد گل خان مومند د یو زیات شمېر پښتنو د اولادونو لپاره ښوونځي جوړ کړل او په هغو کې یې د هغوی لپاره په خپله مورنۍ ژبه (پښتو) د درسي چارو د پرمخ بیولو امکانات برابر کړل.

د - د ژبې په دفتري کولو او رسمي کولو کې: پوهان ژبه د کلتور اعراده بللې او د یوه ملت د کلتور د خوندي ساتلو لپاره ژبه اساسي وسیله ده. فضل احمد غر افغان وايي:

«گوره خپله ژبه پرې نه ږدي افغانه

چې همدغه د قومي ترقي جردي»

پاچا خان د يو قوم سپکوالی او ورکوالی د هغه په ژبه کې گوري وايي: «چې کوم قوم ته خپله ژبه سپکه شي، نو هغه سپک شي او چې خپله ژبه ترې ورکه شي نو هغه ورک شي» (۷)

علامه محمود طرزي وايي: «يو ولس په ژبه او ژبه په ادبياتو ژوندي پاتې کېږي» (۸)

محمد گل خان مومند د ژبې همدغه ستر ارزښت ته په ډېر دقت متوجه و او په دې برخه کې د خاص او ځانگړي نظر خاوند و.

هغه ته د ژبې د پرمختگ بنسټيز لاملونه (عوامل) ډېر ښه معلوم وو، نو په همدې وجه يې پر عملي فعاليتونو لاس پورې کړ. وايي د يوې ژبې د پرمختگ لپاره څو ټکي ډېر مهم دي، يو دا چې ژبه مذهبي بيزولري، رسمي يانې دفترې او دولتي شي او بل علمي او اقتصادي بيز او اهميت ولري. خان شهيد عبدالصمد خان اخکزی وايي: «د يوه قوم ژبه هغه وخت پرمختگ کولای شي، چې اولادونه يې په خپله مورنۍ ژبه تعليم وکړي» (۹) په خپله محمد گل خان مومند وايي:

«ژبه بايد و ساتله شي، و پالله شي، و روزله شي، ارته كړله شي، علمي شي، ادبي شي، په هر حيث د ملت د مرستو اړنيو او احتياجاتو ته كافي شي». (۱۰)

محمد گل خان مومند د ژبې د پرمختگ د پورتنيو عواملو په پام كې نيولو سره لومړي دخپلې ژبې د عملي رسمي كولو او دولتي كولو لپاره هڅه او هاند پيل كړل. يوزيات شمېر پښتنو روښاندانو يې ملا وروترله او د وخت دولت يې په دې حقيقت قانع كړ چې د پښتو ژبې رسميت او دفترې كېدو ته جدي ضرورت دى او بل دا د پښتنو مسلم حق دى، چې په خپل هېواد كې يې خپله ژبه رسمي او دفترې وي. د همدغو عواملو له كبله «پر ۱۳۳۲ كال د دولت له خوا يو فرمان صادر شو او پښتو ژبه يې د دولت د رسمي ژبې په حيث اعلان كړه.» او وروسته په اساسي قانون كې د پښتو ژبې د پالنې او پرمختيا لپاره يوه ماده ځاى كړاى شوه، چې دولت په دې خبره مكلفوي چې د پښتو ژبې د پالنې او پرمختگ لپاره هاند او هڅې وكړي.

# د پښتنو په اوسني تاريخ كې

## د محمد گل خان مومند دريخ

د پښتنو ټول ژوند له پېښو او حوادثو ډك دى. كه څوك د پښتنو تاريخ په دقيقه توگه ولولي، نو ورته څرگنده به شي، چې دې ملت د خپل ژوند په اوږدو كې ايله كه څو لسيزې سر په سر په ارامۍ او سوکالی كې ژوند تېر كړى وي. دومره جگړې پرې راتپل شوي او له دومره جگړو سره مخامخ شوى او دومره طبيعي بدمرغيو ورته مخه كړې، چې د نړۍ ډېر كم ملتونه به ورسره مخامخ شوي وي. كله چې پښتانه دې نړۍ ته راځي، نو په ډزو بدرگه كېږي او هغه بلې دنيا ته هم ډېر د ډزو له كبله ځي. د پښتنو معاصر تاريخ د خونړيو جگړو شاهد دى. دا جگړې د نړۍ د سترې ښكېلاك (انگرېز) له خوا زموږ پر ولس راتپل شوى.

خو څرنگه چې زموږ ولس د تورې مېړنى دى، نو د جگړې ډېرې برياوې يې په برخه شوي دي. يو پوه وايي: «پښتانه يې په توره گټي او په سياست يې بايلوي». (۱۱) خو له دې سره سره بيا هم پښتانه داسې اتلان لري، چې هم يې توره چلولې او هم قلم، هم د عمل د ډگر توريالي وو او هم د پوهې او تدبير. له امير کروړ جهان پهلوان نه نيولې تر شېرشاه سوري،



بایزید روښان، خوشال خان خټک، میرویس نیکه، لوی احمد شاه بابا پورې ټول د تورې او قلم، پوهې او تدبیر اتلان تېر شوي دي. په اوسني عصر کې مورېو بل اتل هم لرو، چې هغه هم د تېرو مشرانو په شان د تورې او قلم، فکر او پوهې د لویې شتمنۍ خاوند دی. دا اتل محمد گل خان مومند دی. محمد گل خان مومند د ننگرهار په جبهه کې د سپه سالار صالح محمد خان د یاور په حیث د خپلواکۍ په جگړې کې ګډون درلود او افغاني لښکر یې د تباهی او بې دسیلینۍ له بلا څخه وژغوره او د انګرېز د تورو په مقابل کې یې حیثیت ورا عاده کړ. (۱۲)

د هېواد د خپلواکۍ لپاره پر مېراني سربېره محمد گل خان مومند د سقاوي اغتشاش د تورې دورې په له منځه وړلو کې هم لوی لاس درلود او هېواد یې د جهل، ناپوهۍ او فساد له منګولو څخه په ډېره لنډه موده کې خلاص کړ.

د محمد گل خان مومند د نارینتوب یوه بله بېلګه داده چې د شینوارو د بغاوت پر وخت «د جلال اباد ښار د ټولې جگړې په ترڅ کې، د جلال اباد او کابل ترمنځ ارتباط د یوې الوتکې په وسیله ټینګ و چې هره ورځ به تله راتله، مرکز ته

به يې د جنگ راپورونه راوړل او له دې ځايه به يې اوامر او فرامين وروړل.

جگړه ورځ پر ورځ زياتېدله او د بنار محاصره ټينگېدله، تل به دا اوازې خپرېدې چې د امان الله خان حکومت نسکور شوی، خو د الوتکې تگ راتگ د عسکرو او لښکرو د زړه تسلي و، اما د جدي پر ۲۴ مه<sup>(۱)</sup> الوتکه له کابله رانغله، بله ورځ هم رانغله او په خلکو کې داسې گونگسي خپور شو چې کابل د سقاو زوی نيولی دی، والي علي احمد خان<sup>(۲)</sup> ته هم

---

(1) د ۱۳۰۷ لمريز کال د جدي ۲۴ تاريخ دی.

(2) علي احمد خان د شينواریو د بغاوت پر وخت د ننگرهار والي و، دی ډېر ځانغوښتونکی انسان و، د هېواد د لوړو گټو د ساتلو خيال يې په زړه کې نه و، کله چې شينواریو د جلال اباد بنار محاصره کړ، نو ملي مبارز زمانخان د خپلو ملي لښکرو په واسطه هغوی ته ماته ورکړه، خو علي احمد خان د ميرزمانخان بری او ښه شهرت په زړه کې نه شو زغملی، نو همغه و، چې بله ورځ يې د يوې قومي جرگې په ترڅ کې ميرزمانخان ته امر وکړ، چې د شينواریو باغيان له منځه يوسي، ميرزمانخان که هر څومره هڅه وکړه، چې والي علي احمد خان په دې خبره وپوهوي، چې په جرگه کې د ټولو خلکو په منځ کې پر هغوی باندې حمله کول هم د جنگي تاکتيک له مخې غلطه خبره ده، ځکه چې هغوی مخکې تر مخکې په دې راز خبرې او هم د جرگې د دود او دستور له مخې، خو علي احمد خان ډېر ټينگار کاوه او ويل يې چې زه د امان الله خان نماينده يم ته چې زما امر نه منې، لکه د امان الله خان امر چې نه منې، څرنگه چې امان الله خان ميرزمانخان ته ورور ويلي وو او هم يې د لوی خان لقب ورکړی و، نو همغه و چې ميرزمانخان جگړې ته لاړ. څرنگه چې شينواریو مخکې تر مخکې له دې جگړې نه خبر وو، نو همغه و چې ميرزمانخان لښکرو ته يې سخته ماته ورکړه، نو ځکه د والي

خبر را ورسېد، ده چې له پخوا نه ځان تيار کړی و، نو دولتي مامورين او منصبداران يې راغونډه کړل او ورته ويې ويل: «زه دلته د امان الله خان د وکیل په توگه ټاکل شوی وم، خو اوس چې هغه تخت پرېښود، نو تاسې بايد ماته د باچايي بيعت راکړئ!»

خو محدودو منصبدارانو له ده سره بيعت کول ونه منل، چې په دوی کې يو محمد گل خان مومند او بل نورستاني کپتان حميد الله و، چې د دې انکار په نتيجه کې يې دواړه کلک کلک په لرگو ووهل. (۱۳) بل لوی او د يادونې وړ خدمت چې محمد گل خان مومند پښتنو او په عمومي ډول افغانانو ته کړی دی، هغه په پښتنو کې د ملي شعور راتوکول و او په دې ډول يې پښتانه (د يو بل لوی ښکېلاک) په مقابل کې د سپر په توگه ودرول، پښتانه يې د راتلونکو

---

علي احمد خان ناوړه هيله ترسره شوه. پر دې وخت د سقاو د زوی د پاچاهۍ اوازې شوې، علي احمد خان چې مخکې تر مخکې يې د پاچاهۍ خيالونه ليدلي وو دا موقع د ځان لپاره مناسبه وگڼله او ځان يې د امان الله خان د وارث په توگه معرفي کړ او له خلکو څخه يې د بيعت غوښتنه وکړه. محمد گل خان مومند چې يو زيرک افسر او سياستوال و، د علي احمد خان پر ټولو هيلو، نيتونو او چلندونو ښه خبر و، نو هغه ته يې له بيعت څخه ډډه وکړه او ويل يې چې امان الله خان بايد بېرته پاچا شي، خو علي احمد خان هغه تر سختې فزيکي شکنجې لاندې ونيو، خو محمد گل خان مومند له خپلې عقيدې نه وانه وښت.

خو لسيزو عواقبو ته متوجه كړل، چې كېدې شول د هغو په وجه د بهرنيو دښمنانو په لمسون او لاسوهنې، د افغانستان فعلي بنې بدلون موندلای وای، خو د محمد گل خان مومند د فكر لرليد دومره دقيق و، چې دا ټول عواقب يې مخكې تر مخكې له نظره تېر كړي وو. بل يې پښتانه د ښاري ژوند دلارو په لټون پسې وهڅول او د اقتصادي سرچينو د پلټنې او لاسته راوړنې لارې او گودرې يې ور په گوته كړې. خو كه په لنډه او خلاص ډول د پښتنو په اوسني پېښليک (تاريخ) كې د محمد گل خان مومند پر دريځ خبرې وكړو، نو وبه وايو: دې د پښتنو داسې يو ستر ملي او فرهنگي شخصيت دی، چې د هېواد د ملي واكمنۍ د كورنيو او بهرنيو دښمنانو د قوت روح يې مخكې تر مخكې خپلې او د فكر مزي يې ورشلولي دي، پښتانه او په مجموع كې ټول افغانان يې له يو لوی رنځ او خطرياني د يو خپلواک افغانستان له ټوټې ټوټې كولو څخه ژغورلي دي.

## محمد گل خان مومند او پښتونولي

پښتونه يوازې زموږ د ژبې نوم دی، بلکې زموږ د کلتور او ټولنيز دود معنوي رمز هم په کې پروت دی، پښتانه په پښتو سره راټولېږي، په پښتو پرېکړه کوي او په پښتو لوړه. ځينو د (پښتو) له کلمې څخه، څو ماناوې راکښلي، چې دا ماناوې او څو يونه په يوه پښتون کرکټر کې تجلا مومي. (پ)، د پت؛ (ښ)، د ښېگڼې؛ (ت)، د تورې؛ او (و) د وفاد ماناوو ښکارندويي کوي. که څه هم په يوه انسان کې د پښتو د بشپړو معنوي ارزښتونو د ټولو څرکونو ليدل څه گرانه خبره ده، خو ځينې داسې پښتانه هم شته، چې د يوه پښتون کرکټر بشپړې ځانگړنې په کې ځلېږي. يو له داسې پښتنو کرکټرونو څخه محمد گل خان مومند دی. فکر کوم د محمد گل خان مومند په فکر، احساس، عاطفې او روحياتو کې چې د پښتو او پښتونولي څومره جذبې او ولولې جاري وې د ډېرو کمو پښتنو په روحياتو کې که پښتو دومره ځای

نيولي وي. محمد گل خان مومند هغه شخصيت و، چي پښتو يي ويلې، پښتو يي ليکلې او پښتو يي ترسره کړې ده.

محمد گل خان مومند د پښتو او پښتونولي په باب يوه رساله هم ليکلې ده. د دې رسالې نوم دی «لنډه کي پښتو». په دې رساله کې د محمد گل خان مومند هغه افکار راټول شوي چې د پښتو او پښتونولي په باب يي لري.

«مرحوم مومند په پښتو ليکلو او پښتو ويلو کې د سوچه والي کلک طرفدار و او د کوم خيز لپاره به يي چې په پښتو کې لغت بيا موند، نو د پردي لغت استعمال ورته ادبي کفر ښکارېده. که به چا د ده پر وړاندې د پردي ژبې لغت استعمال کړ، ده به ورته ويل: «ورو کيه! پوه نه شوم، څنگه؟» خو چې به هغه سړی په خپله خپلې وينا ته ملتفت شو.» (۱۴)

دلته به له پښتو او پښتونولي سره د محمد گل خان مومند د اورني ميني او افکارو يو لنډ جاج وړاندې کړو، و به گورو چې دې لوی پښتون له خپلې ژبې او پښتونولي سره څومره د زړه له تله سپېڅلې او رواني مينه درلودله. محمد گل خان مومند وايي: «پښتو، پښتو منل، پښتو ويل، پښتو کول او پښتو چلول دي. پښتانه په پښتو سره پښتانه وو او په پښتو سره به پښتانه وي. پښتانه په پښتو چلېدلې وو او په پښتو

به و چلپري. پستانه په پښتو پېژندل كېدل په پښتو به پېژندل  
كېږي او په پښتو به وپېژندل شي. پستانه په خپل منح كې هم  
په پښتو يو له بله سره پېژني په پښتو سره عزيزان او يو پر بل  
گران دي.

د پښتنو خپلوي په پښتنو سره ده، خپل او پردي په پښتو  
سره څرگندېږي او بېلېږي. پستانه په پښتو باندې سره  
پوهېږي، د پښتو خوږه مرکه په پښتو كېږي. پستانه له  
پښتنو نه خوند اخلي.

تر ټولو خوندوره مرکه د پښتو ده...

پښتو د پښتنو تفكرات، تخيلات، ذوق او هر څه سره يو  
شانته او يو كوي.

– پښتو خورا خوږه وروړي ده.

– پښتو صله رحمي ده.

– پښتو شفقت دی.

– پښتو مرحمت دی.

– پښتو مهرباني ده.

– پښتو مروت دی.

– پښتو ښېگڼه ده.

کونڊي، رنڊي، يتيمان، ٻٻوزلي او مسکينان، ڀانده او  
گود، په پښتو ساتل کېږي. که پښتو وه يو د بله خوښ، يو پر  
بل راضي، يو پر بل به ښاد يو.

که پښتو نه وه يو د بله ناخوښه، يو د بل نه ناراضه او يو به  
هم پر بل ښاد نه شو. که پښتو وه زه به تا درنوم او ته به ما  
درنوې.

- پښتو اصيلتوب دی.
- پښتو سيالوالی دی.
- پښتو نجات دی.
- پښتو عزت دی.
- پښتو کې بې پتي، دگلتوب (حقارت) نه شته، حکه چې  
پښتانه يې نه شي منلی.
- پښتو دروندوالی (وقار) دی.
- پښتو د پښتنو درنول دي.
- پښتو کې ټيټال او تملق نه شته.
- پښتو کې سپکه نه شته، نو حکه سپک پښتون نه دی.
- پښتو شرافت دی.
- پښتو ښه نيت دی.
- پښتو د پښتنو او مسلمانانو خير غوښتنه ده.



- پښتو ښه اخلاق دي.
- پښتو سپېڅلتوب (تهذيب) دی.
- پښتو تدبير دی.
- پښتو سرپيتوب دی او سرپيتوب پښتو ده.
- پښتو انسانيت ته خدمت دی.
- پښتو قناعت دی.
- پښتو په حق درېدل دي.
- پښتو صبر دی.
- پښتو حوصله ده.
- پښتو هاند او کوښښ دی.
- پښتو دين، وطن او د پښتانه ولس ته خدمت دی.
- پښتو ايثار دی.
- پښتو فدا کاري ده.
- پښتو تکړه توب دی.
- پښتو غښتلتوب دی.
- پښتو کې خيانت نه شته.
- پښتو کې ټگي نه شته، ټگ پښتون نه دی.
- پښتو کې غلا نه شته.
- پښتو کې تالا نه شته.

- پښتو کې ظلم نه شته، ظلم بې پښتوالي دی.
- پښتو د مظلوم حمایه ده، په نیمې شپې کې له غره سره
- سم د پښې ځي ته ځان رسول پښتو ده، غله، جاني او خاین
- نه چیغه ویستل او نیول یا یې وژل پښتو ده.
- پښتو صداقت دی.
- پښتو پاک زړه دی.
- پښتو سلیم وجدان دی.
- پښتو روغه پوهه ده.
- پښتو ده چې پښتانه له بدو چارو ساتي.
- پښتو دوا ده.
- پښتو شفا ده.
- پښتو د پښتانه د زلمو ښکلا او د پېغلو ښایست دی.
- پښتو د پښتنو گانه ده.
- پښتو رسول (زینت) دی.
- پښتو حیا ده.
- پښتو د پښتنو د نارینه وو پگری او د ښځو ټیکری او
- پورونی دی.
- پښتو عفت دی.
- پښتو عصمت دی.

- پښتو سمه عقیده ده.
- پښتو ایمانداري ده.
- پښتو پر مسلمانی ټینګېدل دي.
- پښتو پر ځان باور دی.
- پښتو ډوډیماري ده.
- جهل په پښتو ور کېږي.
- علم په پښتو زده کېږي.
- زده کړه په پښتو کېږي.
- پښتو د علماوو مننه او احترام دی.
- پښتو پانګه (سرمایه) ده.
- پښتو کې د دواړو نړیو گټې دي.
- پښتو ازادي ده.
- پښتو قوت دی.
- وطن په پښتو ژغورل کېږي.
- پښتو لوړ همت دی.
- پښتو توره ده.
- پښتو نارینتوب دی.
- پښتو تورزنتوب دی.
- پښتو د پښتنو هر گوره کلک سنگر دی.

- پښتو لطف دی.
- پښتو قانون دی.
- پښتو انتظام دی.
- پښتو د سمو مشرانو مننه ده.
- پښتو د ځاینو مشرانو رتبه ده.
- جنت پر اسلام باندې په پښتو کولو گټل کېږي، حورې،  
غلمان او د جنت بې شمېره نعمتونه پښتنو ته په پښتو لاسته  
ورځي.

- پښتو د پښتنو د دواړو نړیو د سعادت ضامنه ده.
- پښتو د پښتنو د ټولني روح دی.
- پښتو خو نو پښتو ده، پښتو ده.
- پښتو ده او پښتو (پښتونواله) ده.)) (۱۵)

# دويم څپرکی

## د محمد گل خان مومند اثار

لکه څنگه چې مو دمخه وويل، محمد گل خان مومند لکه د پښتنو د نورو مشرانو په شان هم د تورې، غيرت او مېړانې د شتمنۍ څښتن و او هم د قلم او ادب د معنوي پانگې خاوند او همدا دواړه يې د پښتو او پښتونولۍ د خدمت لپاره د يوې اغېزمنې وسيلې په توگه وکارول.

د محمد گل خان مومند يو شمېر ليکنې او اثار تراوسه پورې د هېواد په ځينو مهالنيو خپرونو کې او ځينې يې هم په ځانگړي ډول خپاره شوي دي، موږ دلته د محمد گل خان مومند ليکنې او اثار تر دوو ډلبنديو لاندې څېړو:

الف- په ژبنۍ او علمي برخه کې.

ب- په ادبي برخه کې.

## الف- په ژبني او علمي برخه کې:

د محمد گل خان مومند د ليکوالۍ زياته برخه پر همدې ژبني خوا څرخي، ځکه هغه وخت او حالات چې محمد گل خان مومند په کې ژوند کاوه، داسې وو چې د پښتو ژبې د گرامر په برخه کې کوم مهم اثر نه ترسترگو کېده. محمد گل خان مومند دې نيمگړتيا ته متوجه شو او په دې برخه کې يې کار ته ملا وتړله. دې په ژبپوهنه کې د ځانگړي سبک خاوندو، چې هغه د کره، نړه او معياري پښتو ليکل او ويل وو، ترده وروسته ځينو نورو پښتنو پوهانو هم همدا لار ونيوله چې کولای شو، د بېلگې په توگه د پوهاند مجاور احمد زيار نوم واخلو. پوهاند زيار د خپلو ډېرو نوښتونو ترڅنگ د محمد گل خان مومند د ژبپوهنې له اندود څخه گټه اخيستي ده.

دا دی دلته د محمد گل خان مومند پر دې ډول اثارو لنډه رڼا اچوو:

### ۱- پښتو سيند:

دا د پښتو ژبې د لغتونو قاموس دی، چې محمد گل خان مومند ليکلی او پر ۱۳۱۲ل کال په لويه قطع (د يوې تختې کاغذ په اندازه)، د بنوونې او روزنې وزارت له خوا د کابل په

عمومي مطبعه کې چاپ شوی دی. د دې اثر د مخونو شمېر (۳۲۶) ته رسېږي او د ټوکونو شمېر يې دوه زره (۲۰۰۰) دی. د اثر په پيل کې د پښتو د خاصو تورو او ځينو اوازونو په باب خبرې شوي او بيا په څلورو مخونو کې د اثر د ليکدود په باب بحث راغلی دی.

استاد زيار په خپل يوه اثر «ويي پانگه» کې ليکلي، چې د يوې ژبې د بډاينې او شتمنۍ لپاره يوه لاره داده، چې پخواني ويیونه (لغتونه) يې ذخيره شي او نوي لغتونه په کې جوړ شي. محمدگل خان مومند وايي: «د يوې ژبې ساتنه هم په دغه شان کېږي، چې د هغې ژبې لغات چې لکه د هغې خزانه ده وساتل شي ترڅو چې د لغاتو د ورکېدو په سبب ژبه او د ژبې د ورکېدو په سبب ملت د ادبي فقر او نکبت په بلا ککړ نه شي او د مذلت په توره خاوره کېښي او نهايت نوم يې د روزگار دمخه ځنې ورک نه شي.» (۱۶)

د ده په نظر که د ژبې لغت قيد نه شي، هغې ژبې ته نور لغات داخلېږي او پردي کېږي، هر څوک چې د يوې ژبې د لغاتو قيدول غواړي بايد په خپلو همخنگو، گاونډيو او خپلوانو ژبو پوه وي، چې د نورو ژبو لغات د خپلې ژبې لغات ونه گڼي او د خپلې هغه د نورو...

په (پښتو سیند) کې د پښتو ژبې په سلگونو لغتونه ذخیره شوي، د هر لغت مانا او تفسیر یې په فارسي ژبه کړې ده.

## ۲- د پښتو ژبې لیاره:

پښتو گرامر په برخه کې د محمد گل خان مومند د پرمهم اثر دی چې پر ۱۳۱۷ کال د ساپي عبدالعظیم په اهتمام او لیک باندې په لاهور کې چاپ شوی دی، له سریزې پرته (۴۹۵) مخونه لري.

د اثر په پیل کې په (۱۴) مخونو کې په خپله د وزیر صیب له خوا یوه علمي او گټوره سریزه کښل شوې، په سریزه کې لومړی د یو ملت په ژوند کې د ژبې پر اهمیت مفصلې خبرې شوي، وایي: «د یوه ملت په ژبې کې هماغومره سیاست، اقتصاد، اجتماعیات، ملي اخلاق، اداب، ملي عادات، ملي رسومات او عنعنات، ټول ملي خصایل او خصایص، حتی په ذهنیت، افکار، حسیات او مدنیت یې نفوذ مینده کوي او هماغومره د هغې ژبې د خاوندانو نامریي بری، د دغې بلې ژبې پر خاوندانو تامینوي...» (۱۷)

محمد گل خان مومند د دې کتاب په کښلو کې له زیاتو ستونزو سره مخامخ شوی دی، حکه پر کوم مهال چې محمد گل مومند ژوند کاوه د بېلابېلو عواملو له امله د پښتو



کتابونو شمېر ډېر زیات نه وو. د گرامر په برخه کې که د گوتو په شمېر د لیکلو کتابونو نومونه واخیستلی شو. وزیر صیب دې ټکي ته اشاره کړې ده، چې د پښتو گرامر او قواعدو په برخه کې کتابونه نه دي لیکل شوي او که لیکل شوي هم وي د پردو له خوا لیکل شوي او د دا ډول اثارو لیکل د یو غرض له مخې و، نه د پښتو د خدمت لپاره. دی د دا ډول یو اثر یادونه کوي، چې په اردو ژبه لیکل شوی و.

که څه هم پخوا «پیر محمد کاکړ د اتلسمې پېړۍ په نیمايي کې د (معرفة الافغانی) په نامه یوه بسوونیزه (تعلیمی) ډوله پښویه کښلې، الماني گیولډن شتیت تراوسه پورې لومړی ختیځ پوهاند برېښي چې تر پیر محمد کاکړ څخه ۲۰-۲۵ کاله وروسته په خپل نوي فرهنگ کې د الماني دیگوري او اویستي وییونو تر څنګ یې ۲۱۵ پښتو وییونه کښلي دي. پر ۱۲۲۱ل (۱۸۱۰م) کال د محمد ارتضاخان (د نواب امان الله خان زوی) چې فرهنگ ارتضایی نومي څلور ژبي (عربي، اردو، فارسي او پښتو) قاموس دی او پر همدغه کال د کلاپروت گرامر هم د یادونې وړ دی.

پر ۱۲۲۸ل (۱۸۱۳م) کال د الله یار خان (د نواب محبت خان ورور) عجایب الغات او په هغه پسې (کتاب و خیالات

زماني در لغت و زبان (افغاني). دغه راز د (امدنامه افغاني) د کرگر پوهې (فعلي صرف) يو بل کتاب چې يو ويي ليک (لغتنامه) را اخلي، د نولسمې پېړۍ په سر کې کښل شوی ښکاري... دغه راز گيورک مورگن ستيرن، گايگر، جرمني پوهاند ايوالد، ميچرليچ، کپتان واگن، راورتي، هانري والتر، الماني ازنيست ترومپ، جيمز دارمستتر، روسي ختيځپوهاند تامانو ويچ لاريمر) (۱۸) او داسې نورو پوهانو د پښتو گرامر، ويي پوهنې، ويي پانگې، قاموس ليکنې، آر پوهنې او نورو کې څېړنې او ليکنې کړي، خودا ليکنې او څېړنې يا د ياد شويو ليکوالو په هېوادونو کې د هغو په ژبه څېړې شوي او يا د محمد گل خان مومند د اثر (د پښتو ژبې لياره) تر ليکلو وروسته څېړې شوي دي. نو په دې وجه محمد گل خان مومند د خپل اثر د ليکلو پر وخت په پښتو ژبه کې د نورو ژبنيو اثارو له شتوالي څخه بې برخې و او بل دومره جامع گرامر چې محمد گل خان مومند وليکه، تر ده دمخه چانه و ليکلی او هغه کمی چې زموږ په ژبه کې د گرامري اثارو د کمښت له کبله احساسېده د امکان تر حده يې دا کمښت له منځه يووړ.

محمد گل خان مومند د خپلې سریزې په پای کې وايي: «د دغه لامله چې زما په لاس کې اثار نه وو چې تنې څه گټې اخیستې او استفادې کړي وای، نو ویلای شم چې د پښتو ژبې د ليارو او قواعدو په غونډولو کې ډېر ستړی شوی یم، ځکه چې ډېره لټنه او پلټنه یې غوښته. ددغه کتاب په ترتیب البته د پرديو ژبو د کتابونو نه استفادې شوې او په هغه ترتیب سره لیکل شوی، اما پوهان او علماء صاحبان پوهېږي، چې د ژبې لپاره (قواعد) څه د ترجمې کار نه دی، چې له بلې ژبې څخه ترجمه شي، کېدی شي چې زما تتبعات بشپړ نه وي يا څه رانه پاتې وي، نو ځکه زه به همدغه حکم نه کوم چې دغه کتاب غلطی او سهوه نه لري. هر ډول چې وي زه د پښتو او پښتنو پخوانی مین او خادم یم ځان مسعود بولم چې دغسې وخت کې څښتن تعالی جل وعلی شان، ماته د دغه کتاب د تالیف توفیق راکړ. هیله کوم چې دغه کتاب د استفادې موجب هم وگرځي او د پښتنو او پښتو د شایقینو له خوا یو کوچنی چوپړ وگڼل شي.» (۱۹)

ددې کتاب لومړۍ برخه صرف دی، چې دې کې د پښتو توري، د تورو ډولونه، ضوابط، خج، د تورو وتوځي، نوم، د نومونو خاصیت، ډولونه، د نومونو اوبښتنه، صفت، د صفت

ډولونه. ضميرونه، د ضميرونو ډولونه، فعلونه، د فعلونو ډولونه او اداات راغلي دي.

دويمه برخه يې پښتو نحو ده، چې په دې برخه کې نيمگړي تركيبونه، بشپړ تركيبونه، اصليه جمله، فرعيه جمله، مطلقه او مقيده جمله خپرل شوي دي.

د اثر درېيمه برخه مصادر دي، چې په هغې کې د پښتو (۱۵۲۲) بېلابېل مصادر معرفي شوي دي. د دې اثر په باب بل د يادونې وړ ټکي دادی، چې د پښتو ژبې په نسبتاً پخواني ليکدود ليکل شوی دی، چې اوس د پښتو ژبې په ليکدود کې يو لړ بدلونونه راغلي دي.

مثلاً د پښتو دغه توري (ډ، ر، ن، ت) په کې په دې ډول ليکل شوي دي:

ډ = د تر (د) څخه يې لږ غټ ليکي.

ر = ر تر (ر) څخه يې لږ غټ ليکي.

ن = نر

ت = ت

دغه راز د کلمو په تړلو کې له اوسني ليکدود سره ډېر توپير په کې ليدل کېږي، دا لاندې څو مثالونه يې د بېلگې په توگه وړاندې کوو:

د پښتو ژبې لياره	اوسنی ليکدود
کره ی	کری
ليدلہ ی	ليدلای
ستره ی	سترې
سوه ی	شوی
نيوله یی	نيولای
	او داسې نور مثالونه.

### ۳- لنډه کی پښتو او پښتونواله:

(لنډه کی پښتو) د محمد گل خان مومند هغه رساله ده، چې د مرحوم استاد عبدالروف بېنوا د هغې گیلې په ځواب کې، چې له پښتنو مشرانو څخه یې کړې وه او پر ۱۳۲۷ل کال په کابل مجله کې خپره شوې وه، لیکل شوې ده او پر همدې کال د پښتو ټولني له خوا خپره شوې ده. دغه راز استاد بېنوا دا رساله د اوسني ليکوال په درېيم ټوک کې هم د درېيم ځل لپاره خپره کړې ده.

د محمد گل خان مومند د ځواب يوه برخه دلته راوړو:

«زما غښتلی ورور بېنوا صاحب!

زه ښه روغ نه يم، نو ځکه ليک او لوست زيار را پېښوي که  
دېر ضرور نه وي نه يې کوم بې دغه سر کال ختې مې هم  
درلودې چې درست کال د ورغومي د مياشتې تر سره پورې په  
هغو اخته وم. په ژمي کې ختې درېدلې وې او وزگار تيا وه،  
نو کله کله به مې د کابل مجلې را واخيستلې او څو کرښې ليا  
کوم مضمون او مقاله به مې ولوستله، څو ورځې مخکې مې  
په ۲۰۱ گڼې کې د غښتلي غروال «چې نوم او کام يې نه  
پېژنم» د ځواب په ترڅ کې زما او د ځينو نورو پښتنو نه ستا  
گيله ولوستله. که څه هم ته حق لرې خو موږ معذور يو او  
زموږ عذرونه نه دي څرگند.

زما خو بې نورو معاذيرو يو عذر د صحت وړانوالی دی،  
که نه دغه خو رښتيا ده چې پښتو يوازې ستا ليا د څو کسو  
نه ده، پښتو د پښتنو نيکونو نه راپاتې ميراث دی، چې په  
دغه کې درست پښتانه برخه لري او درست پښتانه بشپړه گټه  
تنې اخيستلای شي، خو وپشلاي يې نه شي... د پښتو  
تشریح چې د انساني، اسلامي او پښتني فضايو بيان دی او  
د پخوانو پښتنو د اخلاقو، ادابو، عاداتو، دود او دستور او  
د ژوندانه د ډول او رواج ښوونه ده حقيقتاً خورا گران کار  
دی او د هرچا د لاسه نه دي پوره، لکه چې متل دی چې

(پښتو چا ترسره کړې نه ده) همدغسې چا بشپړه څرگنده کړې  
هم نه ده...)) (۲۰)

په لنډه کې پښتو او پښتونواله نومي اثر کې د ژبې، پښتو  
او پښتونوالي په باب د وزیر صیب درانه افکار ځلېدلې دي.  
دی په دې اثر کې د پښتو او پښتونولۍ هر اړخیز او جامع  
تصویر او تعریف وړاندې کوي، د یوه پښتون کرکټر  
ځانگړنې بیانوي او پښتو او پښتونولي د یوه مقدس، لوړ او  
پراخ قانون او ائین په توگه مور ته راپېژني.

#### ۴- روزنه:

د وزیر صیب محمد گل خان مومند بل اثر دی، چې تراوسه  
پورې چاپ شوی نه دی. مرحوم استاد بېنوا د (اوسني  
لیکوال) په درېیم ټوک کې د دې اثر یادونه کړې، خو د  
څرنگوالي په باب یې څه نه دي ویلي.

#### ۵- پخلی:

پخلی د محمد گل خان مومند بل اثر دی، چې استاد بېنوا  
یې هم یادونه کړې، خو د څرنگوالي په باب یې څه نه دي  
ویلي. دغه راز د اصلاح ورځپاڼې د ۲۸/۵/۱۳۴۳ ل کال په  
گڼې کې هم د دې کتاب یادونه شوې، خو په تفصیل سره پرې  
څه نه دي لیکل شوي.

## ۲- پښتني تربيه:

پښتني تربيه هم د وزير صيب محمد گل خان مومند يو بل اثر بلل شوی، چې د اصلاح ورځپاڼې په ۱۳۴۳/۵/۲۸ ل کال په گڼه کې يې يادونه شوې، خو په تفصيل يې پرې څه نه دي ليکلي.

## ۷- پخواني ملي او ادبي اصطلاحات:

د اصلاح ورځپاڼې د ۱۳۴۳/۵/۲۸ ل کال نېټې د گڼې له مخې د محمد گل خان مومند يو بل اثر دی، چې چاپ شوی نه دی او د قلمي نسخې په توگه په دې اثر کې پخواني ملي او ادبي اصطلاحات راغلي دي. ددغه اثر په باب بايد ووايم، چې د غزني يوه روښنفره اوسېدونکي (غلام جيلاني خان) ماته وويل: «زمور د ځوانۍ شپې ورځې وې، نو مور به څو تنه روښنفره ځوانان وخت پر وخت د بابا ليدو ته ورتلو، د هغه د ژوند وروستي کلونه وو، يوه ورځ يې مور ته وويل، چې ما د متلونو او د پښتنو د پخو خبرو په باب يو کتاب راپيل کړی، په دې کې مې يو شمېر متلونه راټول کړي دي.» نو زما په گومان کېدی شي (پخواني ملي او ادبي اصطلاحات) د وزير صيب محمد گل خان مومند همدغه اثر وي، چې پورته مو يادونه وکړه.



ددغو ياد شويو اثارو (روزنه، پخلى، پښتني تربيه او پخواني ملي او ادبي اصطلاحات) قلمي نسخې اوس زما په واک کې نه شته، چې د نوموړو اثارو د څرنگوالي په باب بشپړې څرگندونې وکړم. خو (زمور غازيان) اثر د ښاغلي مولف محمد ولي زلمي په قول: «د محمد گل خان مومند يو وراره محمد پتنگ نومېده، چې د ده تر مړينې وروسته يې د ده د ځينو اثارو په خپرولو کې توجه کوله.» (۲۱) نو شايد د نوموړو اثارو قلمي نسخې هم له نوموړي سره خوندي وي.

دغه راز د وزير صيب محمد گل خان مومند دوه ليکنې چې د ده په خپل لاس کښل شوي، د هېواد له نوميالي محقق حبيب الله رفيع سره موجودې دي چې تراوسه چاپ شوي نه دي.

دا ليکنې هم د وزير صيب د متفرقه ليکنو له جملې څخه دي:

۱- سيمه: د گډ هېواد او خصوصاً د پښتنو د هېواد د ساتنې او گډ مدافعت په اړه مطالب لري.

۲- مېلمستوب: مېلمستيا او بلنه ده، په مېلمستيا عمومي بحث او دا چې پښتانه په مېلمستيا کې ډېر پياوړي دي خصوصي بحث کوي.

۳- ټوکې: په دې مضمون کې ټوکې په جایزو او نا جایزو برخو وېشي، جایزې له اسلامي او پښتني ادابو مخالفې نه بولي او نا جایزې له د اړو سره مخالفې گڼي.

ب- په ادبي برخه کې:

دمحمد گل خان مومند د ژوند زیاته برخه او ورځنۍ چارې د دولت پر اداري کارونو، پر پښتو پالنې د نوي پښت پر روزنې او د مهمو ژبنيو علمي اثارو پر لیکلو تېر شوی، تراوسه پورې چا د محمد گل خان مومند د ځانگړو تخلیقي ادبي اثارو په باب څه نه دي لیکلي، خو د شعرونو پخې بېلگې یې په لاس کې شته، د هغو د څرنگوالي له مخې ویلی شو، چې محمد گل خان مومند د شاعری د اوچتې قریحې او لوړ استعداد خاوند و او بنایسته ډېر شعرونه به یې لیکلي وي. دلته یې لومړی د بېلگې په توگه یو ټوټه شعر راوړم او بیا به پرې لنډې خبرې وکړم.

## پښتونواله

نیکه پلار مې پښتانه وویم پښتون  
زمری یم، زمرزی یم، زمریون

زه پښتون يمه ښکاره يم لکه لمر  
و غلیم ته تل ولاړ يم لکه غر  
ماته ورځ د نندارې ده ورځ د جنگ  
ورته درو مښ په اتني او په غورځنگ  
د غورځي غرونه زما لکه ثنا  
برېښېده د توري زما لکه برېښنا  
د زمري په څېر غورځي کړمه غږ مې پرېم  
لوړ لوړ غرونه لکه توی غوندي بهېرېم  
پر غلیم باندي چې راشي زما وار  
اسماني تندر به وي زما گوزار  
زه پښتون يمه پښتو باندي څرگند  
که دانه وي زه به يمه خوشې شند  
پاتي مړې مې له پلاره ده پښتو  
ده پښتو او پښتونواله د پښتو  
پښتو زده کړه ده د علم او کمال  
پښتونواله ده ښه توره او ښه ډال  
ښه خويونه ديانت موده پښتو  
ښه دودونه او ادا ب د پښتنو  
پښتونواله پښتانه هوسوي

پښتونواله پښتانه به لوروي  
په پښتو باندي وطن گتلی شوی  
په پښتو باندي وطن ساتلی شوی  
هم به بیا وي په پښتو باندي گتلی  
هم به بیا وي په پښتو باندي ساتلی  
پښتو کرمه، پښتو وایمه زه تل  
ده لالی زما پښتونه لرم بل  
سراو مال مې دواړه جار دي تر پښتو  
ژوند او مړینه مې نثار دي تر پښتو  
پښتانه که د پښتو پر لورو ځي  
دانړی او هانړی کې دي خوندي  
پښتانه او پښتونواله دي وي تل  
له پخوانه یو په لس او یو په سل (۲۲)

که موږ د وزیر صیب دي شعر او ځینو نورو شعرونو ته په  
ژور نظر وگورو، نو وینو چې ده په شعرونو کې هم د پښتو  
پالنې، هېواد پالنې او پر ځان باندي د باور پیاوړې روحیه  
لیدل کېږي. دی دیوه پښتون په توگه د دښمنانو پر ضد  
جنگ ته د زمري په څېر وردرومي، لکه خوشال بابا غوندي د

غره په شان ورته په مخ کې ودرېږي او لکه امير کروړ جهان پهلوان د جنگ په ميدان کې خپله توره چلوي. خپله خپلواکي له چانه په زاريو او خيرات نه غواړي او دا لوی نعمت د تورې او ډال په واسطه خپلوي. هغه لکه يو دردمن مين له پښتو سره مينه لري، پر پښتو مين دی، هغه د پښتو ژوند لوی نعمت گڼي او دا کار د زړه له کومې کوي، د تحمل او سينگار لپاره يې نه غواړي. هغه پښتو يو ټولنيز قانون بولي او لارويان او عملي کوونکي يې د زغم او اتلولۍ خاوندان. په شعرونو کې يې (که د همغه وخت د شعرونو په پرتله) يې په پام کې ونيسو، هنريت، جذابيت، تبحر، روانتيا او ساده گي ليدل کېږي او په زياتو سوچه پښتو کلمو يې پوښلي او ښکلي کړي دي. تر ډېره حده يې د نورو ژبو د کلمو له راوړلو څخه ډډه کړې ده.

په لنډ ډول ويلی شو، چې شعرونه يې په شکلي (جوليز) لحاظ، ساده، عام فهمه او د پښتو په ځانگړو ويونو ښکلي کړای شوي دي او په محتوايي لحاظ يې، پښتو، پښتونولي، هېواد پالنه او ملت پالنه د شعرونو مرکزي فکر جوړوي.

د کمیت له پلوه د وزیر صیب د شعرونو په باب دومره  
ویلی شو، سره له دې چې په مستقل ډول دده د شعرونو  
کومه ټولګه تراوسه نه ده چاپ شوې خو د شعرونو له قوت،  
د شعر پر ارکانو له حاکمیت او د شعر له نورو بېلګو څخه یې  
څرګندېږي چې د شعرونو ځانګړې مجموعه یا مجموعې به  
یې درلودلې.

# درېم څپرکی

## محمد گل خان مومند

### د نورو له نظره

محمد گل خان مومند د پښتني تاريخ يو داسې شخصيت دی، چې د ځينو نورو پښتنو مشرانو په څېر يې شخصيت له خو بعدونو څخه جوړ دی، هغه که له يوې خوا ښه پوځي و، نو له بلې خوا ښه اديب او ليکوال هم و، هغه که له يوې خوا ښه سياستوال و، نو د ملي مشرتوب، جرگه ماری او مرکې د ځواک وړانگې هم په کې ځلېدې. د محمد گل خان مومند د شخصيت ژوند او اثارو په باب يو شمېر بهرنيو او کورنيو ليکوالو څه ناڅه ليکنې کړي دي، خو دا ليکنې دومره جامع او زياتې نه دي، چې د وزير صيب د شخصيت او اندو ژوند پوره جاج دې ترې واخيستل شي. خو په ولس او زموږ د خلکو په زړونو او فکرونو کې د هغه په باب ډېر څه شته،

کيسې شته، روايتونه شته، نکلونه شته، يادونه، خاطرې او  
دېرې نورې نالیکلې خبرې.

د بهرنيو پوهانو له ډلې څخه ډاکټر پيچکا  
چکوسلو اکيايي د محمد گل خان مومند يادونه کوي، هغه د  
پښتو يو لوی عالم بولي او په خپل اثر «پښتو خجخپښه»  
کې د محمد گل خان مومند له اثارو څخه گټه اخلي.

استاد عبدالروف پښوا هغه د پښتنو د يو مشر او مبتکر  
ليکوال په توگه راپېژني او په «اوسني ليکوال» کې يې  
پېژندنه داسې کوي: «خو دلته دی د وزير يا رئيس په حيث  
نه معرفي کوو، بلکې ده ته د پښتنو، پښتو او پښتونولي د  
يوه لېوال مشر او مبتکر ليکوال په نظر گورو. مبتکر يې  
ځکه بولو، چې ده د پښتو ژبې د ليکنې او گرامر لپاره له  
ځانه د تورو نوي شکلونه او نوي تعبيرونه منځته را ايستلي  
وو، چې د ده ځينې اثار په همغو اشکالو او تعبيرونو چاپ  
شوي هم دي.» (۲۳)

«پښتونستان» نومي اثر ليکوال، عبدالمنان دردمند يې د  
پښتنو د نوميالي مشر په توگه راپېژني. د «زمور غازيان»  
مولف محمد ولي زلمی يې د ملي مشر، ستر خدمتگار، د  
پښتو ژبې د پالونکي او غازي په توگه معرفي کوي.



استاد محمد اصف صميم يې د يو بشپړ پښتون کرکټر او د خپلو ايډيالونو د اتل (زما اتل) په توگه راپېژني او همدارنگه نور ليکوال يې په نورو درنو نومونو او القابو يادوي. خو څرنگه چې په عمومي ډول افغاني ټولنه له ليک لوست څخه بې برخې ده، نو هغومره چې زموږ د اتلانو په باب زموږ د خلکو په زړونو او فکرونو کې يادونه پراته دي، هغومره نه دي ليکل شوي، ډېر داسې يادونه او خاطرې زموږ د گړني (شفاهي ادب) برخه گرځېدلي دي. په عوامو کې محمد گل خان مومند ته د «بابا» او «دادا» لقبونه ورکړل شوي او دا هغه لقبونه دي، چې پښتني ولس يې خپلو مشرانو او خدمتگارانو ته د هغو د لويو قربانيو په بدل کې ورکوي او هر څوک «بابا» او «دادا» کېدی نه شي.

د محمد گل خان مومند په باب زموږ د هېواد له يوزيات شمېر روښاندانو، ټولنيزو شخصيتونو، قومي مشرانو او ولسي خلکو سره ډېر يادونه، روايتونه او حکايتونه شته، چې د ټولو بيان يې اوس زموږ د دې ليکنې له حوصلې څخه وځي. يوازې د هېواد د هغو څو تنو ليکوالو او مخورو نظرونه به دلته راوړم، چې ما ورسره د هېواد په اوسنيو کرکېچنو شرايطو کې وليدل او د هغو نظرونه مې راواخيستل.

## «د قام غمخور محمد گل خان مومند»

«که خو تنه خانان، زمينداران، سوداگر او درباريان ځني  
وباسو نور نو د پښتنو ژوند ستړی ژوند دی او دا ستړی  
ژوند د دوی د ژوندانه د خرابو شرطونو زېږنده ده.  
ددې کم بخته ستړي او سرگردان قام سارا شين تراوسه  
پورې لالهانده کوچيانی ژوند لري، نن دلته سبا هلته- چپرې  
چې بې بڼه، هلته بې شپه- عمرونه بې په کوچ وبار کې تېر  
شول، په کېږدی کې زېږې، په کېږدی کې لويېږې او په  
کېږدی کې مري، اويا کلن زاړه او برنې لنگې پلي په اوښو  
پسې منډې وهي او په هر شواخون چې وي ځانونه مزله ته  
رسوي، تراوسه پورې لا دا اسکېرلي ټاکلی وطن نه لري او نه  
بې ټاکلې هديره په نامه ده، د يوې کورنۍ پلار که د بابا غره  
په لمنو کې ښخ وي، کېدی شي چې د دغې کورنۍ مور د  
اباسين په غاړو کې خاورو ته سپارل شوې وي.»

سره له دې چې ويل کېږي پاچهي د دوی د قام (پښتنو) ده، خو دوی تراوسه پورې لا د کور، کلا او باغ و پتېي څښتنان نه شول او د پښو تناکي يې ورکې خو څه حتی لرې نه شوې.

دوی د رمو او توو د ژغورنې لپاره له خونخورو لېوانو سره خپرې لگوي او د ځانونو او اولادونو د ساتنې لپاره له سرکښو اقليمي توپانونو سره ډغرې وهي، کله يې سپلونه کېږدي وړي او کله يې مالونه، کله يې ټکې پر رمو او توو لوبږي او کله يې پر کليو او کېږديو.

وړي چې د دوی تر ټولو غټ عايد دی، خدای ناترسو ښاري سوداگرو سترگې ورته ډمارلې دي، د سکول په وخت کې د کوچيانو لارې نيسي او وړي په نيمه بيه ځنې ترلاسه کوي، د ښارونو خلک د دوی د مالونو په غوښو او غوړو اړبوده دي، خو دوی په تروو او پياوو کېدلې مړوي، د ارواښاد مولانا سيقې په قول جامو ته دوی ځکه کالي وايي چې په کال کې که يوه جوړه ورميسره شوه، ځانونه ښکمرغه شمېري، د ښځو ملاوي يې ماتې شولې، چې د لرو گودرونو يا ژورو څهانو څخه په ژيو او گړيو کې اوبه راوړي.

هغه پښتانه چې په کليو کې مېشته دي او ديشين بلل کېږي، له څو تنو ځانانو او زميندارانو پرته نور د کښت و کر

لپاره کافي ځمکې او ډېرې يې حتی بېخي ځمکې نه لري،  
 ځينې يې د بل بزگرۍ او مزدورۍ ته اړ دي او ځينې يې په  
 لمنو، څادرونو او بوجيو (بوريو) کې خاورې د غرو لمنو ته په  
 څه ستونزو او ستړياوو خپژوي، نازولي زوزات او خواخوږي  
 تورسري ورسره کار کوي او هلته پتې سازوي او د بارانو په  
 هيلو څو دانې تخمونه په کې پاشي، په کوم کال چې اسمان  
 پر وڼه رحمېږي او کافي بارانونه وڼه شي، حاصل خو پرېږده  
 تخم يې هم هدر ولاړ شي دا کم بخت او د خداي له نعمتونو  
 څخه بې نصيب قام جوار ترخه کوي، چې لږ وخورل شي، که  
 ځينې پښتانه واره پتې ولري د تربرو سترگې پرې سرې وي،  
 د پښتنو متل دی: «د بل په لاس کې مړۍ غټه ايسي»، په لږه  
 پلمه تربرونه يو د بل مرگ ژوبلې ته لېچې راوغزوي او يو د  
 بل په مغزو ماتولو خپله باتوري ښکاره کوي، خوشال خان  
 خټک څه ښه وييلي دي:

پښتانه واره بد خوی دي      کور په کور کاندې غورزی  
 يو چې سر کاندې لږ پورته      بل يې ووهي مغزی

يو تربرو چې ووژل شي، بل تربرو له کلي کډه په شا کړي،  
 خپل هر څه پرېږدي د کسات له بېرې له خپل ولسه وتښتي او  
 په نورو ولسونو کې پناه واخلي، د وژل شوي تربره وروڼه او

زامن ټوپک په لاس د خپل خوني دښمن په لټه کې وي او خوني تربور د خپل مرگ په انتظار کې وي پر سر يې توره ټوټه په اوږي سپنسي تړلې وي، جريب نيم ځمکه چې يې په کلي کې درلوده، هغه شاړه پاته شي او دی له خپلو اولادونو او بنځې سره در په در گرځي، دا شوه تربور گلوي.

د پښتنو پېغلې د پلار پر کور زړېږي، ځوانان بې د ولوره او بايبرې توان نه لري، ځوانان زاړه شول خود اولادو څښتنان نه شول، د چا چې بيا اولاد شته، هغه بېوزلي په لږه ناروغۍ د اخرت په سفر ځي، طبيب نه شته، روغتون نه شته، دوا نه شته، ځکه نو ناروغانو د علاج او دوا پرځای دم دعا او تاويزونو زيارتونو ته مخه کړې ده او د دوی په فکر د افسونونو په زور ځانونه او اولادونه د پيريانو له پټو حملو څخه ژغوري. کوم کوچنيان چې د ژوندانه په قافله کې د کوي، شري، تورې غاړې او داسې نورو تر غاښو اوږي د هغو بيا د ښوونې او روزنې لپاره مکتبونه نه شته، مدرسې نه شته، معلم نه شته، مدرس نه شته، کتاب نه لري او کاغذ و قلم نه پېژني.

له بده مرغه پښتانه له صنعته بد وږي، د دوی په ټولنه کې کسبکارو ته په کمه سترگه کتل کېږي، حتی سيالان يې نه

گنبي. دوی خو بانک نه پېژني او تجورې نه لري، پخوا به يې د سپينو سڅې په گړيو او منگيو کې تر خاورو لاندې بنخولې اوس يې بيا برستو کې گنډي، لوتونه بڼه نه پېژني، زياتره جعلی لوتونه پر دوی تېرېږي.

زياتره پښتانه په کوچيانو مېلو (مېنو) کليو، بانډو کې زېږي، بې له دې چې د نورو ثقافت او مدنيت وويني او يا له هغو څخه څه د ځان کړي، مري، ځکه نو د دوی کوچيانی او کليوالی ثقافت هغه د شلو پښتو وړاندې ثقافت دی او نوبت په کې په اسانۍ سره ځای نه دی پيدا کړی، دا وو کوچي او کليوالی پښتانه.

اوس به راشو بناري پښتنو ته:

څومره چې کوچي او کليوالی پښتانه پر خپل ثقافت ټينگ دي، هغومره بناري پښتانه د خپل ثقافت په خوندي کولو کې سست او بې پروا دي، په تېره بيا په گډوله بنارونو کې، چې هلته نور قامونه هم د دوی په څنگ کې پراته وي، بناري پښتانه ډېر ژر د پرديو تهذيبونو او ثقافتونو پيروي کوي او خپل ارثي ثقافت او په تېره بيا ژبه د نا پښتنو گاونډيو په څنگ کې خورا ژر له لاسه ورکوي، له نورو قامونو سره چې د

دوستي او خېښي وکړي، د هغو دود و دستور چټک مني، له کلیوالو پښتنو سره یې اړیکي که ونه شلېږي سستېږي خو هر و مرو، متین خان اندر راته وویل: یو وخت زه د کابل په چاردهي کې جبار خان کلا ته ولاړم، چې له رئیس تمیز عبدالرب خان اندر سره وینم، کلا ته نژدې د ده زوی په مخه راغی د پلار پوښتنه مې ځنې وکړله، ده راته وویل: (او کتی قومایش در مهمانخانه ششته)

تاسې وگورئ د پلار قومیان د ده قومیان نه شول، ځکه چې هغه په پښتو خبرې کوي، دی پارسي وايي او په پښتو نه پوهېږي یا یې نه وايي، ده دريشي اغوستې ده او هغو خپل پښتني کالي، هغو پگړۍ ترلي دي او دی لوخ سردی. په گډوله ښارونو لکه کابل او هرات کې اوسېدونکي پښتانه د دغې اثر پذیری او انفعال ښې نمونې دي، په دغو ښارونو کې چې له لسو تنو سره وپېژنئ، ښځه به یې هر و مرو درته ووايي: ((مه هم اوغان استم)) او که داسې ادعا د ځان په باب ونه کړي دا خو هر و مرو درته وایي چې انا مې پښتنه وه، یو وخت زه په لیننگراد کې وم، د ختیخ پېژندنې له پوهنځي څخه تلفون راته وشو: ((یو ډاکټر د عالي تحصیلاتو په نیامت له افغانستان (کابل) څخه دغه اوس رارسېدلی او ستا

په لټه کی دی)) ما چې په ټلیفون کې له هغه نوي مېلمه سره خبرې وکړلې ومې نه پېژانده، خود وطندارۍ په خاطر مې ورته وویل: «دغه دی دستي درر سپرم زما لاره څاره»- زه چې پوهنځي ته ورغلم له نوي راغلي وطندار مېلمه سره مې روغېر وکړ، اب شي ژیت (لیليې) ته مې بوت، ځای مې ورونیوه، بناغلی ډاکټر... چې خدای په امانی راسره کوله، تر کور ودانۍ ویلو وروسته یې دا هم راته وویل: «مادر کلان مه نورزایی بود»

مفکر محمد گل خان مومند (۱۳۰۳ هـ ق زوکړی) د خپلې زمانې یو باخبره، پوه او ځیرک منصبدار و، له اگاهۍ، پوهې او ځیرکتیا سره یې د قام درد او خواخوږي هم درلوده او د پښتنو دغو بدو ورځو ته بڼه ځیر و، ده ډېرې شپې د پښتنو د غمخوړۍ په فکر کې سبا کړلې او ډېرې ورځې د قام په غم کې لالهانده کرهرانده پرې تېرې شولې، پای ته یې وپتېيله هر راز چې کېږي د کم بختو پښتنو د ثقافتی پرمختگ، سیاسي وینتابه او اقتصادي نظم هر کار ته به هر و مرو وردانگي او خو یې وسه رسي د قام ماته بېرې به د ژغورنې غاړې ته پورې وهي، هر څوک د هر کار تر عهدې نه شي وتلای، سترو کارونو ته ستر همتونه په کار دي، دا مفکر او



هوډيالۍ محمد گل خان مومند و، چې د قام ماتې بېرې ته يې اوږه ورکړله (خو افسوس چې تر غاړې ونه رسېدله) او خپل توان او قدرت يې د دوی فرهنگي او اقتصادي ودې ته وقف کړ.

ده په فرهنگي برخه کې د قام ژبې (پښتو) ته توجه وکړله، تر ټولو دمخه يې په ۱۳۱۱ ل کال کې هغه وخت چې دی د دغه ولايت رئيس تنظيمه و پښتو انجمن جوړ کړ، د کندهار جريده (طلوع افغان) يې درسته پښتو کړه، په خپله يې قلم راواخيست پښتو سيند (د ۱۳۱۶ ل چاپ) يې وليکه، چې تر څلورو زرو زيات پښتو لغتونه په کې معنا شوي دي، د حرفونو (تورو) حرکات و سکناات يې په مخففاتو ښوولي دي، د مصدرونو په برخه کې يې اشتقايي تفصيلات هم شته يعنې د زمانو په لحاظ يې د صيغو اشتقاق ته هم اشارې کړي دي.

د مفکر محمد گل خان بله مولفه د پښتو ژبې لياره (د ۱۳۱۷ چاپ) نومېږي چې د پښتو ژبې صرف ونحو، يې په کې خپرلې ده، د دغه کتاب په درېيمه برخه کې يې ۱۵۶۶ مصدرونه د شاوونديو، al,edal,wal,kawal د وېش له مخې راوړي دي، د دغې برخې يوه ښېگڼه دا ده چې د هر مصدر،

متمم مصدر يې (که په ژبه کې وي) هم راوړی دی لکه له  
(لیدل) سره «وینل» او له «کتل» سره «گورل» او داسې  
نور...

مفکر محمد گل خان د دغو دواړو کتابونو په لیکدود کې  
هم نوښتونه لري مثلاً: ت يې ت، ج يې ح<sup>(۱)</sup> - ډ يې د، ړ يې  
ر، ڼ يې نړ لیکلی دی او د کلمې په منځ کې زور يې په (ه)  
نسوولی دی، لکه سره ی (سړی) کتوره ی (کتوری) او داسې  
نور...

د ماموریت په وخت کې چې به مفکر محمد گل خان په هر  
ځای کې و هلته به د پښتو ژبې او ادب د پوهانو انجمن جوړ  
و، ده به پښتو پوهان تشویقول چې په خپلو اثارو، پښتو ژبه  
غني کړي- کتابونه ولیکي، لغتونه راټول کړي او د پښتو  
گرامر وڅېړي، ده غوښته چې پښتنو کوچنیانو ته دې تعلیم  
په پښتو ژبه وشي، ولې چې په بله ژبه کې تعلیم او تحصیل د  
شاگرد ډېر وخت نیسي او پر ذهن يې دروندوالی زیاتوي.

---

(۱) د (ج) لپاره د (ح) شکل تر محمد گل خان مومند دمخه هم کارول شوی دی (و.گ. د  
ایچ. رتن چند کندهاري رهنمای پښتو چې پر ۱۸۹۲ع کال په کوټه (کوټه) کې چاپ  
شوی دی) ما چې د کابل چاپ خیرالبیان د مقدمو په برخه کې (۷۴ مخ) (ح) شکل د  
وزیر محمد گل خان مومند ایجاد بللی دی. سهي خبره نه ده هغه وخت ما د رتن چند  
کندهاري رهنمای پښتو نه وه لیدلې. (رشاد)

مفکر محمد گل خان د پښتونوالي پر مثبتو رواجونو  
ټینګ و او نور پښتانه یې هم د پښتونوالي د ګټورو دودونو  
باندي ټینګار ته تشویقول، له دروه و درغل، درواغو او  
غوړه مالی- څخه یې ډېر بد وړل او ویل به یې دا عادتونه او  
خصلتونه نه یوازې د دین له پلوه غنډل شوي دي، بلکې په  
پښتونواله کې هم دغو خصلتونو ته د کرکې او نفرت په  
سترګه کتل کېږي او د پښتني فضایلو له منځه وړونکي دي.  
ده چې په خپل ژوند کې څومره سیاسي تقوی، پاک نفسي او  
له قام سره خواخوږي درلوده له نورو خلکو څخه یې هم د دغو  
فضایلو هیله درلوده او خلک به یې دغو چارو ته تشویقول.  
وزیر صاحب محمد گل خان خورا صریح اللهجه او پر حق  
ټینګ سړی و، علي احمد خان «والي» چې په ننګرهار کې د  
پاچهي اعلان وکړ، ده په څرګند ډول له دغه اعلان سره  
مخالفت وکړ، هر څه ایرادونه او تهدیدونه چې ورکړل شوه له  
خپلې هوډې څخه نه واوښت.

د مفکر محمد گل خان پام د قام د ځوانانو د تربیې په  
څنګ کې د قام اقتصادي بهبود ته هم اوښتی و، د هندوکش  
په شمال کې ډېرې سرکاري ځمکې خورا شاپې پرتې وې او به  
بېکارې بهېدلې او شاپې ځمکې ځنګلونه کېدل، د سیمې

خلکو د کرنې په کار کې ځانونه ډېر نه زهیرول، د للمې لپاره ډېر دښتونه او راغونه د دوی په واک کې وو فقط یوې او تخم یې له دوی څخه غوښت، نور به نو اقلیمي شرایطو (موسمي بارانونو) کښتونه ورپخول، په پراخو دښتو او وپرو راغو د سیمې د خلکو وس نه رسېده چې ټول وکړي او حاصل ترې واخلي، خو په افغانستان کې ځینې سیمې په تېره بیا د پښتنو ټاټوبي داسې وو چې غلو دانو یې د سیمې خلک نه شوای مړولای، ځمکې نه وې چې وکړلې شي، د سیمې خلک به دې ته اړ وو چې د مزدوریو لپاره د هندوستان لټو ته ولاړ شي او غنم و جوار له هندوستانه راوړي.

مفکر محمد گل خان دغه بې ځمکې خلک او کوچیان په منتونو په زاریو زواوو وروبلل او بې خاونده ځمکې یې د هندو کش په شمال کې پر وېشلې، ده په دې کړو د هندو کش د شمالي برخو ډېرې بې خاونده او بې حاصله ځمکې حاصل خېزې کړلې او د وطن بېکاران یې په کار واچول، د نورو له مزدوریو یې راوگرځول او د خپل ملک په ودانۍ یې اخته کړل، د ملک حاصلات یې زیات کړل او وږې سیمې یې د خپل ملک په حاصلاتو مړې کړلې.

مفکر محمد گل خان د قره قلی پوستکو انحصاري  
سوداگری د جهودانو له لاسه وکښله، د سیمې خلک یې  
تجارت ته تشویق کړل، د «رښتیا» او «یووالي» په نومونو  
یې په مزار شریف او بلخ کې شرکتونه جوړ کړل چې وروسته  
دغه شرکتونه په خپلو سوداگریو کې ډېر پرمخ ولاړل او د ښو  
پانگو څښتنان شول.

د رسمي ماموریت تر ختمېدلو وروسته هم د محمد گل خان  
ټاټوبی د پښتو ژبې او ادب د پوهانو او هوا خواهانو  
ټولنځی و. مفکر محمد گل خان تر مرگه پورې (۱۳۸۳ هـ ق) د  
پښتنو د بهبود چرتونه وهل.

زما ښه یاد دي د افغانستان د خپلواکۍ د بیا اخیستلو  
څلوېښتمه کالیزه وه، فخر افغان (عبد الغفار خان) هم کابل ته  
راغلی و، په بابر باغ کې د خوشال لېسې او رحمان لېسې  
ځلمیو شاگردانو رسم گذشت ورته وکړ، تر رسم گذشت  
وروسته اتڼونه پیل شول د شاه جوی د خروټیو اتڼ چیان هم  
راغلي وو. دوی چې اتڼ کاوه رنگه د سمالونه یې په لاس کې  
وو او هغه به یې د اتڼ له حرکتونو سره سم ښورول، قام پال  
محمد گل خان مومند چې د فخر افغان پاچا خان تر څنګ  
ناست و، د خروټیو د اتڼ دغه خصوصیت یې خوښ نه شو،

ناخاپه ودرېد او خپله لکړه يې د اتن له حرکاتو سره سمه د توري په دود بنوروله او خرخوله، خروټيو اتن چيانو ته يې ور نغ کړ: «وغورځوئ دا د تور سرو څپونې (دسمالونه)، ستاسې پلرونو او نيکونو په اتن کې توري گرځولې او تاسې د بنځو په شان څپونې بنورئ.»

وزير صاحب محمد گل خان په دغو کلو کې د گوزن په ناروغۍ مبتلا و، پنبو يې ښه ملگري نه ورسره کوله، خوبيا هم له دغې ناروغۍ سره يې له تورو سره د اتن حرکتونه د پښتنو ځوانانو د روزنې په خاطر تمثيل کړل.

محمد گل خان او پاچا خان دواړه اوس په موږ کې نه شته (خدای ډې دواړه وبخښي) د پښتنو لښکر، بې قافلې شوی دی او قافله هم سالار نه لري، زه گومان کوم، د دې بې سالارې قافلې خطرناکې ايندې ته به دغه دواړه لارښوونکي مشران (ح) هېښ پاته وي او په ډېر حسرت به دغو پر شلو لارو روانو پښتنو ته گوري.» (۲۴)

## «زما یادښت»

«د نړۍ هر ولس که د انساني فرهنگ له پلوه ډېر وروسته پاتې هم وي، یو سرغنه او مشر، یا په بله وینا، یو لارښود او سمونوال لري او دا مشري او سرغندويي ان تر دولتي اډانې هم رارسېږي چې د قانون په چوکاټ کې د خپل ټبر او ولس د ښېگڼې لپاره هلې ځلې کوي. بده مرغه ټولنه به هغه وي، چې په یوه ټاکلي چاپېریال کې د ځینو لاملونو له کبله له دغسې یوه لارښود او سرغندویه بې برخې پاتې شي او ورسره ورسره پرې یو زورواک دولت واک چلوي، لکه همدا نن سبا پر افغاني ټولنه باندې.

په روانه پېړۍ کې پښتون ولس دوه پیاوړي مشران لرل، په لره پښتونخوا کې پاچا خان (عبدالغفار خان) او په بره کې مومند بابا (محمدگل خان مومند). دوی هر یوه په خپله خپله برخه کې د پښتنو د مشرتابه نقش پر غاړه درلودلی او لکه څنگه چې ښایي، په پوره محسوري بې دغه نقش لوبولی دی. په ښکاره خو داسې برېښي چې د پاچا خان رول سیاسي و او د مومند بابا فرهنگي، مگر که په ځیر سره وکتل شي، د دواړو د هلو ځلو پیره زیاته فرهنگي وه که د پاچا خان د

خدايي خدمتگار غورځنگ د سياسي وينتابه توله يو څه درنه وه خو فرهنگي هغه يې هم دومره سپکه نه وه او د مومند بابا فرهنگي او بيا په ځانگړې توگه د پښتو ژبې غورځنگ خو بره خوا هر پښتانه بچي ته جوت دی. مومند له امانې پېره بيا تر نادر، ظاهري پېره يو پياوړی پوځي بولندوی پاتې شوی او په همدغه واک و ځواک يې پښتو ژبه د يوه ملي پېژند نښې او سمبول په توگه پر افغان دولت او حکومت منلې او هغه يې له نورو نړيوالو ژبو سره د سيالۍ جوگه کړې ده.

د محمد گل خان مومند (وزير صاحب، مومند بابا) له نامه سره يوه داسې پرتمينه پښتني تاريخي څېره سترگو ته نېغه درېږي، چې د پښتني، يا په بله وينا، افغاني فرهنگ وروستی او يا کلن څپرکی ورسره نه شلېدونکي اړيکي لري. ده له ټولنيز (عام، نړيوال ديموکراتيک دود سره سم د «ډېرښت») آر او اصل پر بنسټ د افغاني ټولني ملي وکر (هويت) په پښتني هغه کې لیده او پر همدې بنسټ يې پښتو، پښتونولي او پښتون او بيا ټينگه او سپېڅلې خو پراخ لیده اسلامي گروهه ددغه ملي وکر ټاکنده پېژند نښې گڼلې.



ددغه ډيمو کراتيک آر له مخې ورته ټوليز افغاني کولتور  
له پښتني فرهنگ پرته نور څه کېدی نه شو.

## ددغي ليارې انگېزه:

وايي، کله چې مومند بابا هلکينه کې له پلار سره له کابله  
خپل کلي ته تللی و، چا ورته پېغور ورکړی و چې ولې يې  
پښتو نه زده، هماغه و، چې کابل ته له ستنېدو سره يې پښتو  
زده کړې ته ملا وتړله او دومره په کې مخ ته ولاړ چې ټول  
برخليک يې ورترغاړې شو او ټول اند و ژوند يې ورته  
وېښانده. زما په اند په تورکيه کې يې پوځي زده کړيزه  
استوگنه د دغي ليارې تر هر څه ستره انگېزه وه. ده له نژدې  
څخه د مصطفی کمال (اتاتورک) فرهنگي سمونواله (ريفورم)  
ليدلی و، چې څنگه يې خپله تورک ولس او تورکي ژبه له  
عربي او غربي اغېزه ازادوله او څنگه يې له دغي ليارې د  
يوې نوې او پرځان ويسا تورکيې د بنسټ پخولو ته مټې  
رانغښتې وې.

او په زړه پورې بيا دا چې په توره سقاوي واکمنۍ کې يې  
د ايران له استوگنې هم ډېر څه زده کړل، هغه مهال ايران  
غوښتل، د تورکيې په پېښو د خپلې پارسي په سپېڅلتيا او  
پياوړتيا خپل ځانگړی ملي وکړجوت کړي. مومند بابا د

نجات په جگړه کې د یوه پاڅنه پوځي جنرال په توګه داسې  
غوڅ نقش ولوباوه چې د نادر او د هغه د نورو تش په نامه  
پوځي سوبمنانو ورونو خپل شپږم وروړ وګاڼه لومړی د  
کندهار تنظیمه مشري ور ترغاړې شوه چې د ترکستان د  
«افغاني کولو» پلان ورسره غوټه و. مومند بابا د قطع او  
بدخشان د یوه تکړه نائب الحکومه (شپږم محمد ناشر خروټي)  
او داسې نورو همکارانو په مرسته وکړای شول، په څو کلونو  
کې تورکي او افغاني توکم سره داسې واخښل راواخښل چې  
بیا چا د «پان تورکیزم» نوم هومره هم وانه خيست. له تازه  
دمونو مېشتو پښتنو، هزاره وو، بلوڅو، پشه ییانو او د  
افغانستان د جنوب نورو تېرونو سره د تورکستان جې نوري  
پر شولګرو او غنمګرو، پالیزونو او پومبو بدلې شوې او له  
دې سره سره زموږ پیاوړی سمونوال (مومند بابا) په هغو  
سیمو کې د افغاني وروړولۍ بلینده ولګوله. د خوراک  
پوښاک او استوګنې ډولونه او بېلابېل دودونه جالونه سره  
همرنګ او هماهنگ شول، چې دا دی نن سبا په کې څوک د  
تورک و تاجیک، مغول او پښتون توپیر په اسانه کولای نه  
شي، مړی ژوندی یې سره ګډ دی او یو د بل پر ژبه لکه د یوې  
کورنۍ غړي پوهېږي.

دا تاريخ بيا وخته زبات ته رسولې ده چې د افغاني ټولني په هويت ټاکنه کې د لوی مومند بابا ونډه څومره اغېزمنه وه. دده په غوښتنه او نوبت پښتني اتني ملي اتني National Dance او د بيرغ غوندي درې رنگه پښتني کالي افغاني ملي کالي ومنل شول. د ژمي چې به ننگرهار ته راغی، خلک به پرې رامات شول او ده به هم ورته د خوراک، پوښاک، مړي ژوندي او ښو ښو دودونو او رواجونو او بيا د نوي ژوند واک تبليغ او لارښوونې کولې، ژبه به يې ترې زده کوله او ژبه به يې ورزده کوله، جومات ته به چې لمانځه ته ولاړ، ملايانو ته به يې د ديني لارښوونو او ورمونو ترڅنگه د خلق الله د خدمت ډېر ټينگار هم کاوه. د طالبانو او چټانو اتنونه به يې هم ورسمول او د دې لپاره چې تقليدي اتني يې ورته ملي کړي وي، په خپله به پاڅيد، لستونې به يې وايستل او پر اتني به يې ورته پيل وکړ. ده به د يوه پلان له مخې هر ژمی خپل استوگنځی بدلاوه، کله به خپل کلي «گلایي» ته ولاړ، کله به کونړ او کله کومې بلې ختيزې سيمې ته، اوړی به يې هم همدا سې کله پر کابل او کله پر سمنگانو يا کومې بلې سيمې تېراوه. د ننگرهار او کونړ خلکو تر مومند بابا دمخه له سبو

او ترکاری سره دومره مینه نه درلوده او نه له ونې غني او مېوې دانې سره.

## معیاري (کره) او نږه پښتو:

مومند بابا لومړی روښاندي او بیا پښتو مین لیکوال و چې تر هر څه دمخه د «یوې یوازینۍ کره او نږه پښتو» رېږې ته پوره ځیر شوی و. زموږ له اوسني معیاري غورځنگ سره یې توپیر دا و چې گړنۍ او لیکنۍ پښتو یې همزمان سمول غوښتل او دغه کار یو نادوده او ناشونی دی. موږ د وزیر صاحب همدغو هلو ځلو ته له نویو ژبپوهنیزو آرونو سره سم پایښت ورکړ او تر هر څه دمخه مو د «یوې یوازینۍ بشپړې کره لیکنې» پښتو رېږه رامنځته کړه. د غږ پوهنې له پلوه د «منځنۍ» د پښتو معیاري گړځول بیا هم له همدغه څخه راپاتې دي، په تېره د (سه X) او (ر g) په برخه کې. سره له دې چې د ویي رغاونې له آرونو سره یې کومه سیستماتیکه پېژندگلو نه درلوده، خو ډېرې نوې رغاونې (نیولوجیزمونه) یې له پښتو ویي رغاونې سره ناباندې وو، لکه تکرست (ورزش، پاس پاس (هسک)، توپن (نری)، تپنی (سیاح)... هڅوب له بېلابېلو ټکو (ه، ح، و، ب) څخه رغولی و (هغه څه چې ولسونه بېلوي، چې انگرېزي (هو کې = O.K. = no kill

ته ورته برېښي. د ژبپوهنې په برخه کې يې «پښتو ليار» او «پښتو سيند» د نوي علمي ژوند له گټورو پيلامو څخه گڼل کېږي.

## بری او بریاوې:

د مومند بابا د ناپاڼه هلو ځلو- پېړۍ او بریاوې پر ۱۳۱۶ (۱۹۳۷) کال د یوازینۍ ملي او رسمي ژبې په توگه د پښتو رسمي کېدلو سره پیل کېږي، همدارنگه د شلمو کلونو په سر کې په ټول هېواد کې د یوازینۍ تعلیمي ژبې په توگه او په پښتو ژبو سیمو کې د دفتري ژبې په توگه د پښتو د ودې دنده د همدغو هلو ځلو له پایلو څخه گڼل کېږي. په راډیو، ورځپاڼو او نورو ټولنیزو رسنیو او علمي خپرونو (لکه اریانا، دایرة المعارف او جغرافیایي قاموس) کې د پښتو ورگډېدل د مومند بابا له نامه سره ټینګ تړون لري. پر پښتو ټولني سربېره په تاریخ ټولنه او نورو علمي او خپرنیو څانگو کې د پښتو ونډه هم همداسې درواخله.

د مومند بابا اند و ژوند د وروستیو شپږو وروستنۍ پېره همدا وه چې خبر شو، د ۱۳۴۳ په نوي اساسي قانون کې پښتو او دري یو شان رسمي ژبې کښل شوې وې، له ایبکو

څخه يې اعليحضرت محمد ظاهرشاه ته تليفون وکړ چې:  
«اخر مو پښتو له پارسو سره څلپښت کړه!» پاچا ورته وويل:  
\_ په کميسيون کې پښتانه نماينده گان لکه مجروح،  
شفيق، حامد... هم وو... .

هغه ورغبرگه کړې وه، زه دا يو هم نه پېژنم...  
هغه و چې محمد يوسف صدراعظم د قانون د توضيح په  
وينا کې «ملي» ټکی له پښتو سره ونښلاوه او مياشت دوه  
وروسته دغه جنگيالي او فرهنگيالي پښتون د تل لپاره له  
نړۍ سترگې پټې کړې. ياد دې تلپاتې وي» (۲۵)

xxx

### ((د محمد گل خان وروستی ليدنه))

«کله چې محمد گل خان بابا، جرمنيانو په سروبي کې له  
روغتون څخه رخصت کړ، نو دی ننگرهار ته راغی او په  
ننگرهار کې د حبيب خان پر ځای دېره شو. زه د ده په  
پښتونولي دېر مين وم ځکه چې لومړی ځل ما په کندهار کې  
عريضه نوشته کوله، نو عريضه ليکونکي په پښتو نوشته  
کړه، زما پښتو نه وه زده، ورته مې وويل چې عريضه  
رانوشته کړه، دغه عريضه ده، په پښتو ده، وزير بابا امر کړی  
دی هېڅ شی بې له پښتو په بله ژبه نه شي ليکل کېدی. له

پښتونوالې سره دغې مینې زه د پته مجبور کړم چې له کابل څخه د (لته بند) پر لاره باندي نرنګ ته راشم، د بېسودو پل نه و، په جاله کې راغلم. وزیر بابا چې زه ولیدلم وې ویل: «زه د دې سړي په تندي کې دا لیکه وینم چې دی به د پښتو ډېر خدمت وکړي.» نوزه یې په غېږ کې ونيولم نو وې ویل: «سردار کېږه مه د پښتو خدمتگار شه او دا خبره مې هېره نه کړې فولکور را اخله، ټول کارونه به دې په فولکور وي.» ما ورته وویل چې بابا زه ستا دا قول او وعده سرته رسوم. ده وویل: «حیبي، خادم، جرار دا مې پښتانه کړل او د پښتو د خدمت لپاره مې وگومارل، ته یې هم ملګری شه چې پرې یې نه ږدې.» ما ده لاسونه مچ کړل او ده په سر مچ کړم او له هغې وعدې وروسته دا دی پنځوس کاله کېږي خپل خدمت ته دوام ورکوم.

کله چې وزیر بابا د لویې جرګې مشر و، نو ده افغانستان د غرب له غلامۍ نه خلاص کړ ځکه چې تر دغه وخته پورې د نادر خان کورنۍ د غریبانو له اشارې پرته هېڅ نه شول کولای، خو مومند بابا د لویې جرګې طرحه داسې پیش کړه چې افغانستان کولای شي له هر مملکت سره روابط و ساتي او کومه ګټه چې د افغانستان لپاره ترې حاصلېږي هغه

حاصله کړي. دغه نظر و چې افغانستان د غیر منسلکو  
ملکونو په ډله کې وشمېرل شو او تر هغه وخته پورې دې  
حالت ادامه درلوده چې د (خلکو ډیموکراتیک ګوند) قدرت  
لاسته راوړ، تر دې دمخه افغانستان د وزیر بابا توسعه عملي  
کړی وه. (۲۲)



## اخځونه

- ۱- اصلاح ورځپاڼه، د ۱۳۴۳ ال کال د ۵ مياشتې ۲۸ مې نېټې ګڼه.
- ۲- محمد ولي ځلمی، زمور غازيان، د علومو اکاډمۍ، ۱۳۲۸ ال کال، ۱۹۲ مخ.
- ۳- عبدالروف بېنوا، اوسنی ليکوال، ۳ ټوک، ۱۳۴۶ ال کال، ۱۲۵۷ مخ.
- ۴- عبدالروف بېنوا، اوسنی ليکوال، ۳ ټوک، ۱۳۴۶ ال کال، ۱۲۵۲ مخ.
- ۵- عبدالروف بېنوا، اوسنی ليکوال، ۳ ټوک، ۱۳۴۶ ال کال، ۱۲۵۲ مخ.
- ۶- عبدالروف بېنوا، اوسنی ليکوال، ۱ ټوک، ۲۹۹ مخ.
- ۷- د بابا مشالونه، د سرمحقق عبدالله بختياني خدمتگار راټولونه، کابل چاپ.
- ۸- اردو مجله، ۱۳۲۹ ال کال، ۵ ګڼه، ۷ مخ.
- ۹- د خان شهيد عبدالصمد خان اڅکزي يادښتونه.

- ۱۰- محمد گل خان مومند، د پښتو ژبې لياره، ۱۳۱۷ ال  
کال، ۲ مخ.
- ۱۱- دنازو انا ياد، ۱۳۷۰ ال کال، ۲ مخ.
- ۱۲- محمد ولي ځلمی، زمور غازيان، ۱۳۲۸ ال کال،  
۱۹۳ مخ.
- ۱۳- عبدالخالق اخلاص، د خپلواکۍ څلورمه جبهه،  
مرتب، حبيب الله رفيع، ۱۳۲۵ ال کال، پېښور، ۱۰۲ مخ.
- ۱۴- عبدالروف بېنوا، اوسنی ليکوال، ۳ ټوک،  
۱۳۰۷ مخ.
- ۱۵- عبدالروف بېنوا، اوسنی ليکوال، ۳ ټوک، ۱۲۲۱-  
۱۲۲۸ مخ.
- ۱۶- محمد گل خان مومند، پښتو سيند، ۱۳۱۲ ال کال،  
تمهيد.
- ۱۷- محمد گل خان مومند، د پښتو ژبې لياره، ۱۳۱۷ ال  
کال، ب مخ.
- ۱۸- پوهاند مجاور احمد زيار، ويي پوهنه، ۱۳۲۰ ال کال،  
۱-۲ مخونه.
- ۱۹- محمد گل خان مومند، د پښتو ژبې لياره، ۱۳۱۷ ال  
کال، ر-ز مخونه.

۲۰- عبدالروف بہنوا، اوسنی لیکوال، ۳ ٲوک، ۱۲۵۹-  
۱۲۶۹ مخونہ.

۲۱- محمد ولی ٲلمی، زمورہ غازیان، ۱۳۶۸ ال کال، ۱۹۲ مخ.

۲۲- عبدالروف بہنوا، اوسنی لیکوال، ۳ ٲوک، ۱۲۵۷-  
۱۲۵۸ مخونہ.

۲۳- عبدالروف بہنوا، اوسنی لیکوال، ۳ ٲوک، ۱۲۵۶ مخ.

۲۴- د اکاڈمیسین پوهاند عبدالشکور رشاد یادبنت، ۱۳۷۰ ال کال.

۲۵- د پوهاند دوکتور مجاور احمد زیار یادبنت، ۱۳۷۰ ال کال.

۲۶- د محمد دین ژواک یادبنت، ۱۳۷۰ ال کال.